



## Ġabra tal-ġurisprudenza

KONKLUŻJONIJIET TAL-AVUKAT ĠENERALI  
SAUGMANDSGAARD ØE  
ippreżentati fit-8 ta' Mejju 2019<sup>1</sup>

**Kawża C-674/17**

**Luonnonsuojeluyhdistys Tapiola Pohjois-Savo – Kainuu ry**  
**fil-preżenza ta':**  
**Risto Mustonen,**  
**Kai Ruhanen,**  
**Suomen riistakeskus**

(talba għal deċiżjoni preliminari mressqa mill-Korkein hallinto-oikeus (il-Qorti Amministrattiva Suprema, il-Finlandja))

“Talba għal deċiżjoni preliminari – Direttiva 92/43/KEE (“Direttiva habitats”) – Konservazzjoni tal-habitats naturali u tal-fawna u tal-flora selvaġġi – Artikolu 12(1)(a) – Projbizzjoni ta' qtil volontarju tal-ispeċi msemmija fl-Anness IV(a) – Speċi *Canis lupus* (lupu) – Artikolu 16(1)(e) – Deroga – Kundizzjonijiet – Prattika msejha ‘kaċċa għal skop ta' ġestjoni tal-popolazzjoni”

### I. Introduzzjoni

1. Permezz tat-talba għal deċiżjoni preliminari tagħha, il-Korkein hallinto-oikeus (il-Qorti Amministrattiva Suprema, il-Finlandja) tistaqsi lill-Qorti tal-Ġustizzja dwar l-interpretazzjoni tal-Artikolu 16(1)(e) tad-Direttiva 92/43/KEE<sup>2</sup>, magħrufa bħala d-“Direttiva habitats”.

2. Din it-talba saret fil-kuntest ta' kawża bejn il-Luonnonsuojeluyhdistys Tapiola – Pohjois-Savo Kainuu ry (l-Assoċjazzjoni għall-Protezzjoni tal-Ambjent Tapiola – Pohjois-Savo Kainuu, iktar 'il quddiem “Tapiola”) u s-Suomen riistakeskus (l-Uffiċċju Finlandiż tal-Fawna Selvaġġa, iktar 'il quddiem “l-Uffiċċju”). Tapiola titlob lill-qorti tar-rinviju sabiex tannulla ż-żewġ deċiżjonijiet li permezz tagħhom l-Uffiċċju kien, għas-sena tal-kaċċa 2015-2016, awtorizza l-qtil ta' lpup fil-kuntest tal-prattika tal-kaċċa msejha “għal skop ta' ġestjoni tal-popolazzjoni”.

3. Din il-prattika essenzjalment kellha l-għan li żżid it-“tolleranza soċjali” tal-abitanti taż-żoni viċini għal dawk okkupati mill-ilpup minhabba l-preżenza ta' dawn tal-aħħar, bil-għan li tonqos il-kaċċa illegali fil-proprjetà ta' haddiehor u b'hekk jitjieb l-istat ta' konservazzjoni tal-popolazzjoni tal-ilpup. Il-qorti tar-rinviju tistaqsi jekk, u jekk ikun il-każ, b'liema kundizzjonijiet, l-Istati Membri jistgħu jawtorizzaw il-kaċċa għal skop ta' ġestjoni tal-popolazzjoni abbażi tal-Artikolu 16(1)(e) tad-Direttiva habitats. Din id-dispożizzjoni tippermetti, jekk jiġu ssodisfatti numru ta' kundizzjonijiet, lill-Istati Membri jidderogaw mill-obbligu li jiżguraw il-projbizzjoni tal-qtil volontarju tal-ilpup bħala kampjuni ta' speċi protetta b'mod strett bis-saħħa ta' din id-direttiva.

<sup>1</sup> Lingwa originali: il-Franciż.

<sup>2</sup> Direttiva tal-Kunsill tal-21 ta' Mejju 1992 dwar il-konservazzjoni ta' l-habitat naturali u tal-fawna u l-flora selvaġġa (ĠU Edizzjoni Speċjali bil-Malti, Kapitolu 15, Vol. 2, p. 102).

## II. Il-kuntest ġuridiku

### A. *Id-dritt tal-Unjoni*

4. Skont l-Artikolu 1(g) tad-Direttiva habitats, l-“ispeċi li huma ta’ interess għall-Komunità” huma dawk li, fit-territorju msemmi fl-Artikolu 2 ta’ din id-direttiva huma “fil-periklu”, “vulnerabbli”, “rari” jew “endemiċi u jeħtieġu attenzjoni partikolari minhabba n-natura speċifika ta’ l-habitat naturali tagħhom u/jew l-impatt qawwi ta’ l-isfruttament tagħhom fuq l-habitat naturali tagħhom u/jew l-impatt potenzjali ta’ l-isfruttament tagħhom fuq l-istat ta’ konservazzjoni tagħhom”. Dawn l-ispeċi “huma elenkati jew jistgħu jiġu elenkati fl-Anness II u/jew l-Anness IV jew V”.

5. L-Artikolu 1(i) tal-imsemmija direttiva jiddefinixxi “l-istat ta’ konservazzjoni ta’ speċi” bħala “l-ammont miżjud ta’ influwenzi li jaġixxu fuq l-ispeċi konċernati u li jistgħu jaffettwaw it-tqassim fit-tul u l-abbundanza tal-popolazzjonijiet ta’ dik l-ispeċi fit-territorju msemmi fl-Artikolu 2” u jistabbilixxi l-kriterji li jippermettu li jiġi kkunsidrat l-istat ta’ konservazzjoni ta’ speċi bħala “favorevoli”.

6. L-Artikolu 2 tal-istess direttiva jipprevedi:

“1. L-għan ta’ din id-Direttiva jkun li tikkontribwixxi biex tiġi żgurata l-biodiversità permezz tal-konservazzjoni ta’ l-habitat naturali u tal-fawna u l-flora selvaġġa fit-territorju Ewropew ta’ l-Istati Membri li jgħodd għalihom it-Trattat.

2. Il-miżuri meħuda skond din id-Direttiva jkunu ddisinjati biex iżommu jew jirripristinaw, fi stat ta’ konservazzjoni favorevoli, l-habitat naturali u l-ispeċi tal-fawna u l-flora selvaġġa li huma ta’ interess għall-Komunità.

3. Il-miżuri meħuda skond din id-Direttiva għandhom iqisu l-ħtieġiet ekonomiċi, soċjali u kulturali u l-karatteristiċi reġjonali u lokali.”

7. L-Artikolu 12(1) tad-Direttiva habitats jistabbilixxi:

“L-Istati Membri għandhom jieħdu l-miżuri meħtieġa biex jistabbilixxu sistema ta’ ħarsien strett ta’ l-ispeċi ta’ l-annimali msemmija fl-Anness IV (a) fil-firxa naturali tagħhom, u li jipprojbixxu:

a) l-forom kollha ta’ qbid volontarju jew qtil ta’ kampjuni minn dawn l-ispeċi fis-selvaġġ;

[...]”

8. Fil-punt (a) tal-Anness IV ta’ din id-direttiva tinsab, flimkien ma’ numru ta’ speċi tal-annimali li huma ta’ interess għall-Komunità u li jeħtieġu ħarsien strett, l-ispeċi *Canis lupus*, magħruf bħala lupu, bl-eċċezzjoni, b’mod partikolari, tal-“popolazzjonijiet tal-Finlandja ġewwa ż-żona ta’ kontroll [ġestjoni] tar-renni [...]”.

9. L-Artikolu 16(1) tal-imsemmija direttiva jipprevedi:

“Sakemm ma jkunx hemm alternattiva sodisfaċenti u d-deroga mhix ta’ dannu għall-ħarsien tal-popolazzjonijiet ta’ l-ispeċi konċernati fi stat ta’ konservazzjoni favorevoli fil-firxa naturali tagħhom, l-Istati Membri jistgħu jidderogaw mid-dispożizzjonijiet ta’ l-Artikoli 12, 13, 14 u 15(a) u (b):

a) fl-interess li jħarsu l-fawna u l-flora selvaġġa u li jikkonservaw l-habitat naturali;

- b) biex jipprevjenu l-ħsara serja, b'mod partikolari lill-uċuh tar-raba', lill-bhejjem, lill-foresti, lis-sajd u lill-ilma u lil tipi oħra ta' proprjetà;
- c) fl-interessi tas-saħħa u s-sigurtà pubblika, jew għal raġunijiet obbligatorji oħra li huma konnessi ma' l-interess pubbliku, inklużi dawk tat-tip soċjali jew ekonomiku u l-konsegwenzi ta' beneficiċċju ta' l-akbar importanza għall-ambjent;
- d) għall-għan tar-riċerka u l-edukazzjoni, biex tiġġedded il-popolazzjoni u biex jiġu introdotti mill-ġdid dawn l-ispeċi u għall-ħidmiet ta' tgħammir meħtieġa għal dawn l-iskopijiet, inkluża l-propagazzjoni artifiċjali tal-pjanti;
- e) biex ikun jista' jsir, taħt kondizzjonijiet ta' sorveljanza stretta, fuq bażi selettiva u għal ammont limitat, it-teħid jew iż-żamma ta' ċerti kampjuni ta' l-ispeċi elenkati fl-Anness IV f'għadd limitat speċifikat mill-awtoritajiet nazzjonali kompetenti."

## **B. Id-dritt Finlandiż**

### *1. Il-liġijiet dwar il-kaċċa*

10. Skont it-tielet paragrafu tal-Artikolu 37 tal-Liġi Nru 615/1993 dwar il-Kaċċa, kif emendata bil-Liġi Nru 159/2011 (iktar 'il quddiem il-"Liġi dwar il-Kaċċa"), il-lupu huwa kopert b'sistema ta' protezzjoni permanenti. Madankollu, l-ewwel paragrafu tal-Artikolu 41 ta' din il-liġi jawtorizza lill-Uffiċċju sabiex jagħti derogi mill-protezzjoni kif prevista bil-kundizzjoni li jiġu ssodisfatti r-rekwiziti stipulati fl-Artikoli 41a sa 41c tal-imsemmija liġi.

11. Ir-raba' paragrafu tal-Artikolu 41 tal-Liġi dwar il-Kaċċa jipprevedi li digriet tal-Gvern jista' jistabbilixxi r-regoli prinċipali li jirrigwardaw il-proċeduri tal-għoti, il-kundizzjonijiet u l-modalitajiet tad-derogi. Skont il-hames paragrafu tal-Artikolu 41 ta' din il-liġi, l-ammont annwali ta' teħid li jsir abbażi ta' derogi jista' jiġi llimitat permezz ta' deċiżjoni tal-Ministeru għall-Agricoltura u għall-Foresti.

12. L-ewwel paragrafu tal-Artikolu 41a tal-Liġi dwar il-Kaċċa jittrasponi fid-dritt Finlandiż l-Artikolu 16(1)(a) sa (d) tad-Direttiva habitats. It-tielet paragrafu tal-Artikolu 41a ta' din il-liġi jittrasponi l-Artikolu 16(1)(e) ta' din id-direttiva billi jipprevedi li "[t]ista' tingħata deroga fir-rigward tal-lupu [...] sabiex jinqabdu jew jinqatlu fuq bażi selettiva u limitata ċerti kampjuni taħt kundizzjonijiet ta' sorveljanza stretta".

### *2. Id-Digriet tal-Gvern Nru 452/2013*

13. L-Artikolu 3 tad-Digriet tal-Gvern Nru 452/2013 jipprevedi li tista' tingħata deroga skont it-tielet paragrafu tal-Artikolu 41a tal-Liġi dwar il-Kaċċa sabiex jinqabdu jew jinqatlu lpup fiż-żona ta' ġestjoni tar-renni bejn l-1 ta' Ottubru u l-31 ta' Marzu u, fil-kumplament tal-pajjiż, bejn l-1 ta' Novembru u l-31 ta' Marzu.

14. L-ewwel paragrafu tal-Artikolu 4 ta' dan id-digriet jipprevedi li deroga tista' tingħata biss għal territorju ddelimitat li fih ir-rekwiziti stipulati fl-Artikolu 41a tal-Liġi dwar il-Kaċċa huma ssodisfatti. It-tielet paragrafu tal-Artikolu 4 tal-imsemmi digriet jispjega li d-derogi previsti fit-tielet paragrafu tal-Artikolu 41a tal-Liġi dwar il-Kaċċa jistgħu jingħataw biss għall-kaċċa f'żoni fejn l-ispeċi kkonċernata hija rrapprezentata b'mod sinjifikattiv.

### *3. Id-deċiżjonijiet tal-Ministeru għall-Agricoltura u għall-Foresti*

15. Għas-sena tal-kaċċa 2015-2016, l-Artikolu 1 tad-Deċiżjoni Nru 1488/2015 tal-Ministeru għall-Agricoltura u għall-Foresti dwar il-kaċċa għal-lupu awtorizzata b'deroga barra miż-zona ta' ġestjoni tar-renni (iktar 'il quddiem id-“Deċiżjoni Nru 1488/2015”), adottata abbażi tal-ħames paragrafu tal-Artikolu 41 tal-Liġi dwar il-Kaċċa, stabbilixxiet li l-ammont massimu ta' kampjuni li t-teħid tagħhom seta' jiġi awtorizzat bis-saħħa tat-tielet paragrafu tal-Artikolu 41a ta' din il-liġi kien ta' 46.

16. Fir-rigward ta' kull waħda mis-snin tal-kaċċa fil-perijodu 2016-2018, l-Artikolu 1 tad-Deċiżjoni Nru 1335/2016 tal-Ministeru għall-Agricoltura u għall-Foresti dwar il-kaċċa għal-lupu awtorizzata b'deroga barra miż-zona ta' ġestjoni tar-renni (iktar 'il quddiem id-“Deċiżjoni Nru 1335/2016”) illimita għal 53 l-ammont ta' kampjuni li jistgħu jinqabdu abbażi tad-derogi msemmija fl-ewwel paragrafu tal-Artikolu 41 tal-Liġi dwar il-Kaċċa kollha kemm huma. Skont it-tielet paragrafu tal-Artikolu 3 ta' din id-deċiżjoni, dan l-ammont kien jinkludi wkoll l-ilpup maqtula fuq ordni tal-Pulizija, b'incidenti tat-traffiku jew b'xi mod ieħor.

### *4. Il-pjan ta' ġestjoni tal-popolazzjoni tal-ilpup*

17. Fit-22 ta' Jannar 2015, il-Ministeru għall-Agricoltura u għall-Foresti adotta pjan ta' ġestjoni ġdid tal-popolazzjoni tal-ilpup fil-Finlandja (iktar 'il quddiem il-“pjan ta' ġestjoni”)<sup>3</sup>. Dan il-pjan kien intiż sabiex jerġa' jistabbilixxi u jżomm din il-popolazzjoni fi stat ta' konservazzjoni favorevoli. Fil-pjan, id-daqs minimu ta' popolazzjoni tal-ilpup vijabbli ġie stmat bħala 25 koppja riproduttiva. L-imsemmi pjan kien jipprevedi ġestjoni lokali tal-popolazzjoni tal-ilpup intiża sabiex tiżgura l-vijabbiltà ta' kull grupp ta' lpup filwaqt li tiffavorixxi l-koeżistenza tal-bniedem u l-lupu.

18. Il-pjan ta' ġestjoni fakkar li mill-2007 ma kienet ingħatat ebda deroga bis-saħħa tal-kaċċa għal skop ta' ġestjoni tal-popolazzjoni (iktar 'il quddiem “deroga ta' ġestjoni”) sabiex jinqatlu lpup. Issa, wara l-2007, il-popolazzjoni tal-ilpup fil-Finlandja naqset sabiex laħqet l-iktar livell baxx fl-2013 b'ammont stmat ta' madwar 120 kampjun. Matul dan il-perijodu, kien hemm tentattiv ta' żieda ta' din il-popolazzjoni permezz ta' politika ta' protezzjoni stretta. Kienu previsti biss derogi għall-prevenzjoni ta' ħsara. Minkejja li l-popolazzjoni tal-ilpup kienet qiegħda tonqos, il-kritika fiż-zona rurali dwar il-preżenza tal-ilpup u l-ħsara kkawżata minnhom kienet kompliet, jew saħansitra żdiedet. Il-konstatazzjoni li din il-politika ma kinitx ta' suċċess hija spjegabbli bin-nuqqas ta' kapacià tal-awtoritajiet kompetenti li jirrispondu għall-problemi tal-persuni li joqogħdu fil-qrib tal-ilpup. Il-frustrazzjoni saħħet l-aċċettazzjoni soċjali tal-qtil illegali tal-ilpup.

19. Abbażi ta' dawn il-kunsiderazzjonijiet, il-pjan ta' ġestjoni kien ibbażat fuq il-premessa li s-suċċess tal-politika ta' konservazzjoni tal-popolazzjoni tal-ilpup tippreżupponi t-teħid inkunsiderazzjoni tal-problemi u l-bżonnijiet ta' dawn il-persuni. Sabiex dawn jiġu kkunsidrati u jiġi stabbilit approċċ legali ta' ġestjoni ta' din il-popolazzjoni li jippermetti intervent kontra kampjuni li jikkawżaw inkonvenjenzi u, b'hekk, ma jkunx hemm kaċċa illegali fil-proprjetà ta' haddieħor, il-pjan ta' ġestjoni kien jipprevedi l-possibbiltà li jingħataw derogi ta' ġestjoni. Dawn id-derogi ma għandhomx jeċċedu l-ammont massimu annwali ta' kampjuni li jistgħu jinqatlu fit-territorju Finlandiż bis-saħħa tal-kaċċa għal skop ta' ġestjoni tal-popolazzjoni li l-Ministeru għall-Agricoltura u għall-Foresti jistabbilixxi permezz ta' deċiżjoni abbażi ta' informazzjoni mogħtija mil-Luonnonvarakeskus (l-Istitut tar-Riżorsi Naturali, il-Finlandja).

<sup>3</sup> Il-pjan ta' ġestjoni huwa disponibbli fuq l-internet:  
[https://mmm.fi/documents/1410837/1720364/Suomen\\_susikannan\\_hoitosuunnitelmat.pdf/cf2138e7-6a9b-4955-9b93-d719c734590f](https://mmm.fi/documents/1410837/1720364/Suomen_susikannan_hoitosuunnitelmat.pdf/cf2138e7-6a9b-4955-9b93-d719c734590f).

20. Id-derogi ta' ġestjoni setgħu jingħataw biss sabiex jinqabdu jew jinqatlu ċerti kampjuni ta' lpup, b'mod selettiv u limitat, f'żoni fejn l-ispeċi kienet irrappreżentata b'mod sinjifikattiv, u dan taħt kundizzjonijiet ta' sorveljanza stretta. L-Uffiċċju għandu jevalwa każ b'każ il-vijabbiltà tal-qatla kkunsidrata. F'ċerti każijiet, deroga ta' ġestjoni setgħet, barra minn hekk, tingħata fiż-żoni fejn jgħixu l-kampjuni li jikkawżaw ħsara jew inkonvenjenzi, sakemm l-ispeċi hemmhekk tkun irrappreżentata b'mod sinjifikattiv.

21. B'mod partikolari, l-għażla tal-ispeċi li setgħu jinqatlu kienet meqjusa meħtieġa sabiex tiġi żgurata l-vijabbiltà tal-grupp tal-ilpup. F'dan ir-rigward, il-pjan ta' ġestjoni kien jipprevedi li l-kaċċa kellha tkopri kampjun żagħżuġ tal-grupp jew, jekk ikun il-każ, l-ispeċi li tikkawża ħsara jew inkonvenjenzi lill-abitanti tat-territorji kkonċernati jew il-proprjetà tagħhom. L-Uffiċċju għandu jevalwa każ b'każ jekk kienx hemm alternattivi sodisfaċenti minbarra l-għoti ta' deroga.

### **III. Il-kawża prinċipali, id-domandi preliminari u l-proċedura quddiem il-Qorti tal-Ġustizzja**

22. Permezz tad-deċiżjonijiet tat-18 ta' Diċembru 2015 (iktar 'il quddiem id-“deċiżjonijiet ikkontestati”), l-Uffiċċju ta' lil Risto Mustonen u Kai Ruhanen, skont l-Artikolu 41 u t-tielet paragrafu tal-Artikolu 41a tal-Liġi dwar il-Kaċċa, permissi tal-kaċċa li jawtorizzawhom joqtlu lpup matul il-perijodu ta' bejn it-23 ta' Jannar u l-21 ta' Frar 2016 fir-reġjun ta' Pohjois-Savo.

23. Id-deċiżjonijiet indirizzati lil R. Mustonen u K. Ruhanen awtorizzaw, rispettivament, il-qtil ta' erba' u tliet ilpup. Għal kull qabda, l-awtorizzazzjoni kienet limitata għat-territorju ta' grupp partikolari identifikat f'dawn id-deċiżjonijiet. Kull wieħed mill-gruppi inkwistjoni kien fih minn hames sa seba' kampjuni u kien ikkunsidrat bħala vijabbli u stabbli. Ċertu numru ta' gruppi oħra kienu stabbiliti madwar iż-żoni msemmija fil-permissi tal-kaċċa.

24. F'dawn id-deċiżjonijiet, l-Uffiċċju kkonstata li ċerti kampjuni fil-gruppi li kienu jokkupaw dawn iż-żoni kienu, b'mod rikorrenti, ikkawżaw ħsara jew inkonvenjenzi. B'mod partikolari, ilpup kienu kkawżaw griēhi lil klieb waqt il-kaċċa. Minkejja li ż-żamma ta' klieb fil-gaġġa kienet ippermettiet li jiġu limitati dawn id-danni, din is-soluzzjoni ma tqisitx bħala adattata fil-kuntest tal-kaċċa. L-imsemmija żoni, minkejja li iżolati, kienu abitati minn familji bl-ulied. Xi ġenituri kienu inkwetati għas-sigurtà ta' wliedhom.

25. Id-deċiżjonijiet kontenzjużi kien fihom xi rakkomandazzjonijiet. L-ewwel nett, kien irrakkomandat li jiġi evitat il-qtil ta' lupu maskili li jmexxi l-grupp u li l-kaċċa għandha tkun iffukata fuq kampjuni żgħażaġh jew li jikkawżaw inkonvenjenzi. It-tieni nett, dawn id-deċiżjonijiet kienu jirakkomandaw li għandu jiġi evitat il-qtil ta' kampjun li jkun ġie mmarkat. It-tielet nett, l-imsemmija deċiżjonijiet kienu jinkoraġġixxu lid-destinatarji tagħhom sabiex jikkunsidraw, jekk ikun il-każ, il-mortalità subita minn kampjuni tal-gruppi li kienu s-sugġett ta' deroga u kkonstatata mill-awtoritajiet qabel id-data tal-bidu tal-kaċċa awtorizzata. Għalhekk kien irrakkomandat li l-ammont ta' teħid għandu jitnaqqas b'mod li l-mortalità totali ma teċċedix l-ammont ta' kampjuni inizjalment koperti bil-permissi tal-kaċċa.

26. L-istess deċiżjonijiet kienu jirreferu għall-kuntest ġuridiku nazzjonali applikabbli kif ukoll għall-pjan ta' ġestjoni. L-Uffiċċju fihom indika li, fl-opinjoni tiegħu, it-teħid li seta' jsir bis-saħħa ta' derogi ta' ġestjoni mogħtija fil-limiti tal-kontinġenza massima ta' 46 kampjun stabbilit fl-Artikolu 1 tad-Deċiżjoni Nru 1488/2015 ma huwiex ta' preġudizzju għaż-żamma jew ir-ripristinazzjoni ta' stat ta' konservazzjoni favorevoli tal-ispeċi fil-firxa naturali tagħha. Barra minn hekk, l-Uffiċċju eċċepixxa l-assenza ta' alternattiva sodisfaċenti minbarra dik tal-adozzjoni ta' derogi ta' ġestjoni fiż-żoni kkonċernati. Il-kaċċa għandha ssir f'kundizzjonijiet ta' sorveljanza stretta. In-natura selettiva u limitata tagħha hija kkonkretizzata permezz ta' restrizzjonijiet ġeografici u kwantitattivi stabbiliti fid-deċiżjonijiet ikkontestati u bl-osservanza tal-metodu tal-kaċċa preskritt fihom.

27. Fil-31 ta' Diċembru 2015, Tapiola pprezentat rikors quddiem l-Itä-Suomen hallinto-oikeus (il-Qorti Amministrattiva tal-Itä-Suomen lääni) għall-annullament tad-deċiżjonijiet kontenzjużi u sabiex dawn ma jiġux implimentati. Permezz tad-deċiżjonijiet tal-11 ta' Frar 2016, din il-qorti ddikjarat dawn ir-rikorsi inammissibbli. Tapiola pprezentat rikors kontra dawn id-deċiżjonijiet. Permezz tad-digriet tal-29 ta' Mejju 2017, il-Korkein hallinto-oikeus (il-Qorti Amministrattiva Suprema) awtorizzat parzjalment dan ir-rikors.

28. Insostenn tar-rikors tagħha, Tapiola ssostni li d-deċiżjonijiet kontenzjużi jiksru, b'mod partikolari, l-Artikoli 12 u 16 tad-Direttiva habitats. L-Artikolu 16(1)(e) ta' din id-direttiva jkopri esklużivament il-kazijiet fejn l-istat tajjeb ta' konservazzjoni tal-popolazzjoni tal-ispeċi kkonċernata jirrikjedi jew jawtorizza deroga mill-obbligi ta' protezzjoni stretta ta' din l-ispeċi. Issa, skont Tapiola, il-kaċċa tista' tikkawża dannu għall-istat ta' konservazzjoni tal-imsemmija speċi, diġà mhedda b'mod serju fil-Finlandja. Mill-bqija, ma ġiex ipprovat li l-kaċċa għal-lupu tippermetti li jintlaħqu l-għanijiet li l-pjan ta' ġestjoni kien assenjalha. Tapiola żżid li l-Uffiċċju adotta kull deroga ta' ġestjoni abbażi ta' evalwazzjoni relatata biss mat-territorju kkonċernat minnha, mingħajr ma ha inkunsiderazzjoni l-effett akkumulat tad-derogi kollha li jkopru territorji differenti fuq l-istat ta' konservazzjoni tal-lupu.

29. Fir-risposta tiegħu, l-Uffiċċju jirrileva li l-kaċċa għal skop ta' ġestjoni tal-popolazzjoni kienet ġejja minn esperiment, marbut mal-implimentazzjoni tal-pjan ta' ġestjoni, limitat għal tul ta' sentejn. Dan l-esperiment ma kienx estiż, kif tixhed l-adozzjoni tad-Deċiżjoni Nru 1335/2016. L-Uffiċċju jsostni li vverifika l-osservanza tal-kundizzjonijiet previsti fl-Artikolu 16(1)(e) tad-Direttiva habitats b'mod iddettaljat. Dan tal-aħħar iżid li l-livell li fih għandu jiġu evalwat l-effett ta' deroga jiddependi mill-bijoloġija tal-ispeċi. Fir-rigward tal-ilpup, dan il-livell ma kienx jikkorrispondi mal-grupp iżda mal-popolazzjonijiet kollha, inklużi dawk li jaqsmu lil hinn mill-fruntieri nazzjonali.

30. F'dan il-kuntest, il-qorti tar-rinviju tfakkar li l-ispeċi *Canis lupus* hija mhedda serjament fil-Finlandja. L-ammont ta' lpup f'dan il-pajjiż varja b'mod kunsiderevoli matul is-snin, u dawn il-varjazzjonijiet preżumbbilment kienu marbuta mal-kaċċa illegali fil-proprjetà ta' haddiehor. Id-daqs żgħir tal-popolazzjoni tal-ilpup jaqsmilha, fuq kollox, vulnerabbli għar-riskji.

31. Din il-qorti tistaqsi, fl-ewwel lok, dwar l-effett, fuq il-konformità ta' deroga mal-Artikolu 16(1)(e) tad-Direttiva habitats, peress li kienet taqa' fil-kuntest ta' pjan ta' ġestjoni nazzjonali u ta' legiżlazzjoni nazzjonali li tistabbilixxi ammont massimu annwali ta' teħid awtorizzat fuq it-territorju kollu tal-Istat Membru kkonċernat. Barra minn hekk, l-imsemmija qorti tistaqsi jekk din id-dispożizzjoni tippermettix li l-kaċċa għal skop ta' ġestjoni tal-popolazzjoni tkun iffukata fuq popolazzjoni lokali li l-istat ta' konservazzjoni tagħha hija favorevoli, mingħajr ma jiġi evalwat l-istat ta' konservazzjoni tal-popolazzjoni tal-ilpup fil-livell tat-territorju nazzjonali. L-istess qorti tixtieq tkun taf ukoll jekk tistax tingħata deroga ta' ġestjoni anki meta l-istat ta' konservazzjoni ta' din il-popolazzjoni ma hijiex favorevoli, sakemm din id-deroga ma tikkawżalhiex iktar hsara.

32. Fit-tieni lok, il-qorti tar-rinviju għandha dubji dwar jekk id-deċiżjonijiet ikkontestati josservawx ir-rekwiżit previst taħt l-Artikolu 16(1) tad-Direttiva habitats, dwar in-nuqqas ta' alternattiva sodisfacenti. F'dan ir-rigward, din il-qorti tirrileva li l-ebda prova xjentifika ma turi li l-kaċċa għal skop ta' ġestjoni tal-popolazzjoni hija tali li tnaqqas il-kaċċa illegali fil-proprjetà ta' haddiehor sa fejn hija teżerċita effett globalment pożittiv fuq l-istat ta' konservazzjoni tal-lupu. L-imsemmija qorti żżid li d-derogi inkwistjoni fil-kawża prinċipali kellhom ukoll l-għan li jevitaw li jseħħu d-danni lill-klieb u li jitjieb is-sentiment ġenerali ta' sigurtà tal-abitanti tat-territorji kkonċernati. Madankollu, ma hemmx indikazzjonijiet espressi li dawn id-derogi jaqgħu fl-eżempji msemmija fl-Artikolu 16(1)(b) u (c) tad-Direttiva habitats.

33. Fid-dawl ta' dawn il-kunsiderazzjonijiet, il-Korkein hallinto-oikeus (il-Qorti Amministrattiva Suprema) iddeċidiet, permezz ta' deċiżjoni tat-28 ta' Novembru 2017, li waslet fil-Qorti tal-Ġustizzja fl-1 ta' Dicembru 2017, li tissospendi l-proċeduri quddiemha u li tagħmel id-domandi preliminari li ġejjin lill-Qorti tal-Ġustizzja:

- “1) Huwa possibbli li jingħataw, skont il-formulazzjoni tal-Artikolu 16(1)(e) tad-Direttiva habitats [...], abbażi ta' talbiet minn kaċċaturi individwali, derogi għal [kaċċa għal skop ta' ġestjoni tal-popolazzjoni]?
- a) Sabiex tiġi evalwata din id-domanda, huwa rilevanti li d-diskrezzjoni eżerċitata meta tingħata deċiżjoni dwar derogi għal liċenzji hija rregolata skont pjan ta' ġestjoni tal-popolazzjoni nazzjonali kif ukoll skont in-numru massimu ta' annimali kkaċċjati stabbilit permezz ta' regolament, li jipprovdi li derogi għal liċenzji jistgħu jingħataw kull sena fit-territorju tal-Istati Membri?
  - b) Għal din l-evalwazzjoni, jistgħu jittiehdu inkunsiderazzjoni elementi oħra, bħall-għan ta' prevenzjoni ta' dannu lil klieb u ż-żieda ta' sens ta' sigurtà ġenerali?
- 2) Huwa possibbli li jiġi stabbilit l-għoti ta' derogi għal liċenzji għall-kaċċa għal skop ta' ġestjoni tal-popolazzjoni fis-sens tal-ewwel domanda, peress li ma teżistix soluzzjoni sodisfaċenti oħra fis-sens tal-Artikolu 16(1) tad-Direttiva habitats għall-prevenzjoni tal-kaċċa fil-proprietà ta' haddiehor?
- a) Huwa possibbli f'dan il-każ li jittiehdu inkunsiderazzjoni d-diffikultajiet prattiċi li jirrizultaw mill-kontroll ta' kaċċa illegali fil-proprietà ta' haddiehor?
  - b) L-għan li jikkonsisti fil-prevenzjoni ta' dannu lil klieb u fiż-żieda ta' sens ta' sigurtà ġenerali huwa eventwalment rilevanti fir-rigward tal-evalwazzjoni tal-kwistjoni dwar jekk teżistix soluzzjoni sodisfaċenti oħra?
- 3) Kif għandu jiġi evalwat ir-rekwiżit stabbilit fil-Artikolu 16(1) tad-Direttiva habitats li jikkonċerna l-istat ta' konservazzjoni ta' popolazzjonijiet tal-ispeċi, meta jingħataw derogi għal liċenzji restrittivi reġjonali?
- a) L-istat ta' konservazzjoni tal-ispeċi għandu jiġi evalwat kemm b'riferiment għas-sit partikolari kif ukoll għat-territorju kollu tal-Istat Membru jew b'riferiment għal firxa dejjem iktar wiesgħa tal-ispeċi kkonċernati?
  - b) Huwa possibbli li r-rekwiżiti previsti fl-Artikolu 16(1) tad-Direttiva habitats dwar l-għoti ta' deroga għal liċenzja jiġu ssodisfatti, minkejja li l-istat ta' konservazzjoni tal-ispeċi ma jistax jitqies bħala favorevoli fis-sens tad-Direttiva habitats abbażi ta' evalwazzjoni xierqa?
  - c) Jekk tingħata risposta affermattiva għad-domanda preċedenti, f'liema sitwazzjoni jista' dan jittiehed inkunsiderazzjoni?”

34. Tapiola, l-Uffiċċju, il-Gvern Finlandiż u dak Daniż, u l-Kummissjoni Ewropea pprezentaw osservazzjonijiet bil-miktub quddiem il-Qorti tal-Ġustizzja. Dawn tal-aħħar, flimkien ma' K. Ruhanen u l-Gvern Svediż, instemgħu fis-seduta tad-9 ta' Jannar 2019.

## IV. Analizi

### A. Kunsiderazzjonijiet preliminari

35. Id-deċiżjonijiet kontenzjużi kienu jippermettu, flimkien, il-qtil ta' sebat ilpup abbażi tad-dispożizzjoni tad-dritt Finlandiż li tittrasponi l-Artikolu 16(1)(e) tad-Direttiva habitats. Huma għalhekk kienu parti mill-implimentazzjoni tal-fakultà, prevista fil-pjan ta' ġestjoni, li l-Uffiċċju jawtorizza l-kaċċa għal skop ta' ġestjoni tal-popolazzjoni fil-limiti stabbiliti bil-legiżlazzjoni nazzjonali ta' 46 kampjun għas-sena tal-kaċċa 2015-2016.

36. Fil-pjan ta' ġestjoni, l-Uffiċċju kien ikkritika, bħala ostakolu għas-suċċess tal-politika ta' protezzjoni tal-ilpup, in-nuqqas ta' adeżjoni tal-popolazzjonijiet rurali stabbiliti qrib iż-żoni okkupati mill-ilpup. In-nuqqas ta' legittimità ta' din il-politika f'għajnejn dawn il-popolazzjonijiet kien holoq fenomenu qawwi ta' kaċċa illegali fil-proprjetà ta' haddiehor. Il-pjan ta' ġestjoni kien esperiment intiz sabiex jiġi evalwat jekk il-legalizzazzjoni tal-kaċċa ta' ammont predefinit ta' lpup kinitx twassal għal tnaqqis fil-kaċċa illegali fil-proprjetà ta' haddiehor u, finalment, għal titjib fl-istat ta' konservazzjoni tal-popolazzjoni tal-ilpup. B'hekk kif jirriżulta mid-deċiżjoni tar-rinviju, f'dan il-kuntest ġew ikkunsidrati wkoll l-għanijiet li l-klieb ma jibqgħux jiġu feruti minn ilpup u t-titjib fis-sentiment generali ta' sigurtà tal-popolazzjonijiet rurali.

37. Madankollu, il-qorti tar-rinviju indikat li dan l-esperiment ma ppermettiex li jiġi konkluż li l-kaċċa għal skop ta' ġestjoni tal-popolazzjoni kienet ser tkun effikaċi fil-ġlieda kontra l-kaċċa illegali fil-proprjetà ta' haddiehor b'tali mod li ttejjeb l-istat ta' konservazzjoni tal-popolazzjoni tal-ilpup, kif ikkonferma l-Gvern Finlandiż waqt is-seduta. Barra minn hekk, l-imsemmi esperiment ma reġax sar, peress li d-derogi mill-projbizzjoni tal-qtil volontarju tal-ilpup ingħataw sussegwentement sempliċement għar-raġunijiet stipulati fid-dispożizzjonijiet nazzjonali li jittrasponu l-Artikolu 16(1)(b) u (c) tad-Direttiva habitats.

38. Permezz tad-domandi preliminari tagħha, din il-qorti tistaqsi, essenzjalment, jekk id-deċiżjonijiet kontenzjużi, sa fejn jidderogaw mill-obbligu li tiġi żgurata l-projbizzjoni tal-qtil volontarju tal-lupu, prevista fl-Artikolu 12(1)(a) moqri flimkien mal-Anness IV(a) tad-Direttiva habitats, kinux jissodisfaw il-kundizzjonijiet stipulati fl-Artikolu 16(1)(e) tagħha u, għalhekk, kinux konformi ma' dawn id-dispożizzjonijiet<sup>4</sup>.

39. L-Artikolu 16(1) tad-Direttiva habitats jissuġġetta kull deroga għal dan l-obbligu ta' osservanza ta' żewġ kundizzjonijiet ġenerali. L-ewwel nett, l-adozzjoni ta' deroga tissupponi l-assenza ta' alternattiva sodisfaċenti (Taqsimha B). It-tieni nett, id-deroga ma tistax tikkawża dannu għall-ħarsien, fi stat ta' konservazzjoni favorevoli, tal-popolazzjonijiet tal-ispeċi kkonċernati fil-firxa naturali tagħhom (Taqsimha C).

<sup>4</sup> Hekk kif il-Qorti tal-Ġustizzja diġà kkonstatat, l-Artikoli 12, 13 u 16 tad-Direttiva habitats jiffurmaw totalità koerenti ta' normi intizi sabiex tiġi żgurata l-protezzjoni tal-ispeċi kkonċernati. Konsegwentement, kull deroga li tkun inkompatibbli mal-Artikolu 16(1) ta' din id-direttiva tikser ukoll l-Artikoli 12 jew 13. Ara s-sentenza tal-20 ta' Ottubru 2005, Il-Kummissjoni vs Ir-Renju Unit (C-6/04, EU:C:2005:626, punt 112).



40. L-użu ta' din id-dispożizzjoni għandu, barra minn hekk, jaqa' taht waħda mid-derogi previsti taht il-punti (a) sa (e) tiegħu. L-Artikolu 16(1)(e) tad-Direttiva habitats, rilevanti f'dan il-każ, jippermetti l-adozzjoni ta' derogi intizi, b'mod partikolari, sabiex jippermettu l-qtil ta' kampjuni ta' speċi msemmija fl-Anness IV(a) ta' din id-direttiva<sup>5</sup>, permezz tal-osservanza ta' ċerti kundizzjonijiet speċifiċi (Taqsim D).

41. Il-verifika tal-osservanza ta' dawn il-kundizzjonijiet kollha timplika applikazzjonijiet fattwali li jaqgħu fil-ġurisprudenzja tal-Qorti tar-rinviju biss. Ir-risposti tal-Qorti tal-Ġustizzja għad-domandi preliminari madankollu jippermettu li tingħata għajnuna sabiex twettaq dan.

42. Qabel ma nibda l-analizi ta' dawn id-domandi, nemmen li jkun utili li nfakkar f'ċerti principji ta' natura ġenerali, diġà stabbiliti fil-ġurisprudenza tal-Qorti tal-Ġustizzja, li ser jiggwidawni f'din l-analizi.

43. Qabelxejn, il-Qorti tal-Ġustizzja ddeċidiet b'mod repetut li l-Artikolu 16(1) tad-Direttiva habitats, peress li jipprevedi sistema derogatorja għall-obbligi ta' protezzjoni stretta tal-ispeċi msemmija fl-Anness IV(a) ta' din id-direttiva, għandu jingħata interpretazzjoni restrittiva<sup>6</sup>.

44. Sussegwentement, peress li din id-dispożizzjoni tistabbilixxi sistema ta' eċċezzjoni, l-oneru tal-prova tal-eżistenza tal-kundizzjonijiet mitluba jinsab, għal kull deroga, fuq l-awtorità tal-Istat Membru li jieħu d-deċiżjoni. Barra minn hekk, deroga tista' tkun awtorizzata biss abbażi ta' deċiżjonijiet li għandhom motivazzjoni preċiża u adegwata li tirreferi għall-motivi, għall-kundizzjonijiet u għar-rekwiziti previsti fl-imsemmija dispożizzjoni<sup>7</sup>.

45. Finalment, il-ġurisprudenza relatata mal-Artikolu 9 tad-Direttiva għasafar<sup>8</sup>, li jawtorizza lill-Istati Membri jidderogaw mill-obbligi ta' protezzjoni tal-ispeċi ta' għasafar selvaġġi f'kundizzjonijiet komparabbli ma' dawk previsti fl-Artikolu 16(1) tad-Direttiva habitats, hija rilevanti wkoll għall-finijiet tal-interpretazzjoni ta' din id-dispożizzjoni<sup>9</sup>. B'mod partikolari, il-Qorti tal-Ġustizzja ddeċidiet li kull deroga adottata skont l-Artikolu 9 tad-Direttiva għasafar għandha tkun ibbażata fuq data xjentifika ta' natura ġeografika, klimatika, ambjentali u bijoloġika<sup>10</sup>. Dan il-prinċipju, bħall-evalwazzjonijiet li jirrizultaw mill-ġurisprudenza relatata ma' din id-dispożizzjoni li ser insemmi fil-kumplement tal-espożizzjoni tiegħi<sup>11</sup>, huwa, fl-opinjoni tiegħi, trasponibbli fil-kuntest tal-Artikolu 16(1) tad-Direttiva habitats.

5 Jiena ma naqbilx mal-perspettiva, espressa minn Tapiola, li l-kunċett ta' "tehid", fis-sens tal-Artikolu 16(1)(e) tad-Direttiva habitats, ma jinkludix il-qtil ta' kampjuni tal-ispeċi kkonċernati. Kif isostnu l-persuni kkonċernati l-oħra li pprezentaw osservazzjonijiet lill-Qorti tal-Ġustizzja, dan il-kunċett jikkostitwixxi terminu ġeneriku li jkopri kemm il-qbid kif ukoll il-qtil. Kif isostnu l-Gvern Daniż u dak Svediż, l-użu ta' dan it-terminu jista' jiġi spjegat, b'mod partikolari, bil-fatt li l-ispeċi msemmija fl-Anness IV ta' din id-direttiva jinkludu, barra l-ispeċi tal-annimali, speċi vegetali li fir-rigward tagħhom l-espressjoni "qtil" ma kinitx tkun adegwata. Id-dokument ta' gwida fuq il-protezzjoni stretta tal-ispeċi ta' annimali ta' interess Komunitarju previst mid- [Direttiva habitats] (Frar 2007, [http://ec.europa.eu/environment/nature/conservation/species/guidance/pdf/guidance\\_fr.pdf](http://ec.europa.eu/environment/nature/conservation/species/guidance/pdf/guidance_fr.pdf), p. 59, punt 33, iktar 'il quddiem id-"dokument ta' gwida tal-Kummissjoni") jikkorrobora din l-interpretazzjoni. Minkejja li ma għandux sahha vinkolanti, dan id-dokument fih indikazzjonijiet iddettaljati li jstgħu jifgħu dawl fuq l-interpretazzjoni tad-Direttiva habitats. L-interpretazzjoni li nirrakkomanda tirrizulta wkoll minn applikazzjoni b'analogija tal-ġurisprudenza relatata mal-Artikolu 9(1)(c) tad-Direttiva 2009/147/KE tal-Parlament Ewropew u tal-Kunsill tat-30 ta' Novembru 2009 dwar il-konservazzjoni tal-għasafar selvaġġi (GU 2010, L 20, p. 7), magħrufa bhala d-"Direttiva għasafar". Fil-fatt, il-Qorti tal-Ġustizzja ddeċidiet li din id-dispożizzjoni, li tippermetti deroga mill-obbligi ta' protezzjoni li jirrizultaw minn din id-direttiva f'kundizzjonijiet komparabbli għal dawk stipulati fl-Artikolu 16(1)(e) tad-Direttiva habitats, tista' tiġġustifika l-awtorizzazzjoni tal-kaċċa tal-għasafar selvaġġi (ara, b'mod partikolari, is-sentenzi tas-16 ta' Ottubru 2003, Ligue pour la protection des oiseaux *et* (C-182/02, EU:C:2003:558, punt 10), kif ukoll tal-15 ta' Diċembru 2005, Il-Kummissjoni vs Il-Finlandja (C-344/03, EU:C:2005:770, punt 31)).

6 Ara, f'dan is-sens, is-sentenzi tal-20 ta' Ottubru 2005, Il-Kummissjoni vs Ir-Renju Unit (C-6/04, EU:C:2005:626, punt 111); tal-10 ta' Mejju 2007, Il-Kummissjoni vs L-Awstrija (C-508/04, EU:C:2007:274, punt 110); u tal-14 ta' Ġunju 2007, Il-Kummissjoni vs Il-Finlandja (C-342/05, EU:C:2007:341, punt 25).

7 Sentenza tal-14 ta' Ġunju 2007, Il-Kummissjoni vs Il-Finlandja (C-342/05, EU:C:2007:341, punt 25). Ara wkoll, fost l-oħrajn u b'analogija, is-sentenzi tat-8 ta' Ġunju 2006, WWF Italia *et* (C-60/05, EU:C:2006:378, punt 34), u tal-21 ta' Ġunju 2018, Il-Kummissjoni vs Malta (C-557/15, EU:C:2018:477, punt 47).

8 Ara n-nota ta' qiegħ il-paġna 5 ta' dawn il-konklużjonijiet.

9 Ara, f'dan is-sens, is-sentenza tal-20 ta' Ottubru 2005, Il-Kummissjoni vs Ir-Renju Unit (C-6/04, EU:C:2005:626, punt 25). Ara, ukoll, id-dokument ta' gwida tal-Kummissjoni, p. 53, punt 4.

10 Ara s-sentenzi tat-8 ta' Ġunju 2006, WWF Italia *et* (C-60/05, EU:C:2006:378, punt 25), kif ukoll tal-21 ta' Ġunju 2018, Il-Kummissjoni vs Malta (C-557/15, EU:C:2018:477, punt 62).

11 Ara, b'mod partikolari, il-punti 54, 71, 106 u 110 ta' dawn il-konklużjonijiet.

## **B. Fuq il-portata tar-rekwiżit relatat mal-assenza ta' soluzzjoni oħra sodisfaċenti**

46. Skont l-introduzzjoni u l-punt (b) tal-ewwel domanda tagħha, kif ukoll it-tieni domanda tagħha, il-qorti tar-rinviju tistaqsi, essenzjalment, jekk l-għan tal-għieda kontra l-kaċċa illegali fil-proprjetà ta' ħaddieħor, flimkien, jekk ikun il-każ, mal-għanijiet li l-ilpup ma jikkawżawx għieħi lil klieb u li l-popolazzjonijiet lokali jingħataw serħan il-moħħ, jistax jiġġustifika l-adozzjoni ta' deroga ta' ġestjoni skont l-Artikolu 16(1)(e) tad-Direttiva habitats. B'mod partikolari, hija tistaqsi jekk, fid-dawl tad-diffikultajiet prattiċi li hemm għall-kontroll tal-kaċċa illegali fil-proprjetà ta' ħaddieħor, l-adozzjoni ta' tali deroga tosservax ir-rekwiżit, stipulat fl-introduzzjoni tal-Artikolu 16(1) ta' din id-direttiva, li deroga hija awtorizzata biss sakemm "ma jkunx hemm alternattiva sodisfaċenti".

47. Fl-opinjoni tiegħi, din il-kundizzjoni tista' tkun ikkunsidrata bħala espressjoni tal-prinċipju ġenerali ta' proporzjonalità li jirregola d-dritt tal-Unjoni<sup>12</sup>. Fil-fatt, hija tirrikjedi li l-Istat Membru li għandu l-intenzjoni li jadotta deroga għandu jidentifika b'mod ċar l-għan leġittimu li għandu jintlaħaq (Sottotaqsima 1). Ladarba dan il-għan jiġi identifikat, dan l-Istat Membru għandu jistabbilixxi li d-deroga hija adattata (Sottotaqsima 2) u neċessarja (Sottotaqsima 3) sabiex jintlaħaq<sup>13</sup>.

### *1. Fuq l-identifikazzjoni tal-għanijiet li għandhom jintlaħqu mid-derogi ta' ġestjoni*

48. Kif tindika d-deċiżjoni tar-rinviju, id-derogi inkwistjoni fil-kawża prinċipali, kif ukoll il-pjan ta' ġestjoni li fil-kuntest tiegħu huma jaqgħu, għandhom jilħqu simultanament l-għanijiet ta' tnaqqis tal-kaċċa illegali fil-proprjetà ta' ħaddieħor, li jiġi evitat li jseħħ dannu lil klieb u li jitjeb is-sentiment ġenerali ta' sigurtà tal-persuni li jabitaw qrib iż-żoni okkupati mill-ilpup. Dawn l-aħħar żewġ għanijiet kienu pprezentati bħala marbuta mill-qrib mal-ewwel wieħed, sa fejn it-tweitiq tagħhom jikkontribwixxi, skont l-Uffiċċju, sabiex tiżdied it-"tolleranza soċjali" tal-popolazzjonijiet umani lokali fir-rigward tal-lupu u, konsegwentement, sabiex titnaqqas il-kaċċa illegali. L-għan tad-derogi ta' ġestjoni jikkonverġi, għalhekk, mal-għan ta' konservazzjoni tal-popolazzjonijiet tal-ilpup u ta' interessi umani opposti.

49. Kif jirrizulta minn interpretazzjoni letterali, sistematika u teleologika tal-Artikolu 16(1)(e) tad-Direttiva habitats, l-għanijiet hawn fuq imsemmija jikkostitwixxu, fl-opinjoni tiegħi, għanijiet leġittimi li jistgħu jiġu invokati insostenn ta' deroga bbażata fuq din id-dispożizzjoni.

50. *Fl-ewwel lok*, nosserva li, b'mod differenti minn kapijiet ta' derogi oħra elenkati fl-Artikolu 16(1) ta' din id-direttiva, il-punt (e) ta' din id-dispożizzjoni ma jistipulax l-għanijiet li jistgħu jintlaħqu permezz tal-adozzjoni ta' deroga. Madankollu, huwa jipprevedi rekwiżiti addizzjonali relatati essenzjalment mal-ammont limitat ta' speċi maqbuda, man-natura selettiva tat-teħid u l-kundizzjonijiet ta' sorveljanza stretta tad-deroga. Dawn ir-rekwiżiti partikolari jikkumpensaw is-setgħa diskrezzjonali wiesgħa li għandhom l-Istati Membri sabiex jiddefinixxu l-għanijiet imfittxija permezz tad-deroga.

51. F'dawn iċ-ċirkustanzi, l-għanijiet li jistgħu jiġġustifikaw l-adozzjoni ta' deroga bis-saħħa tal-Artikolu 16(1)(e) tad-Direttiva habitats jistgħu jinkludu kemm it-tfittxija għal titjib tal-istat ta' konservazzjoni tal-ispeċi kif ukoll il-protezzjoni ta' interessi li jopponuh. Dawn l-interessi jinkludu dawk imsemmija fil-punti (a) sa (d) ta' din id-dispożizzjoni, mingħajr limitazzjonijiet fiha. Fir-rigward

12 Ara, f'dan is-sens, il-konklużjonijiet tal-Avukat Ġenerali Kokott fil-Kawża Il-Kummissjoni vs Il-Finlandja (C-342/05, EU:C:2006:752, punt 24).

13 Ara, f'dan is-sens, id-dokument ta' gwida tal-Kummissjoni, p. 60, punt 36. Test ta' "proporzjonalità fis-sens strett", li jikkonsisti fil-verifika li l-inkonvenjenzi ta' deroga ma humiex sproporzjonati meta mqabbla mal-għanijiet koperti, fl-opinjoni tiegħi, jinsab diġà integrat fil-kundizzjoni, prevista wkoll fl-introduzzjoni tal-Artikolu 16(1) tad-Direttiva habitats, li jipprevedi li deroga ma tistax tkun ta' dannu għall-harsien tal-popolazzjonijiet tal-ispeċi kkonċernati fi stat ta' konservazzjoni favorevoli (ara l-punti 77 *et seq.* ta' dawn il-konklużjonijiet). Din id-dispożizzjoni tistabbilixxi, b'hekk, il-limitu li għandu jintlaħaq fl-ibbilanċjar bejn l-interess tal-protezzjoni tal-ispeċi u l-interessi opposti, li għandu neċessarjament ikun favur tal-ewwel.

tal-kundizzjonijiet partikolarment stretti stipulati fil-punt (e), l-adozzjoni ta' deroga fuq din il-baži sabiex jintlaħqu għanijiet li huma sovrapposti fuq dawk stipulati fil-punti (a) sa (d) tal-imsemmija dispożizzjoni ma twassalx, kuntrarjament għal dak li jsostnu Tapiola u l-Kummissjoni, biex jiġu evitati l-kapijiet ta' derogi previsti fiha.

52. Fil-prattika, kif irrilevaw il-Gvern Finlandiż u dak Daniż, peress li l-modalitajiet previsti fl-Artikolu 16(1)(e) tad-Direttiva habitats huma iktar eżiġenti minn dawk tal-kapijiet ta' deroga l-oħra, l-użu ta' din id-dispożizzjoni sabiex jintlaħqu għanijiet diġà koperti mill-Artikolu 16(1)(a) sa (d) ta' din id-direttiva huwa maħsub meta ma jintweriex li r-rekwiżiti li jippermettu l-applikazzjoni ta' dawn il-kapijiet ta' deroga huma ssodisfatti<sup>14</sup>.

53. *Fit-tieni lok*, l-interpretazzjoni li nipproponi tikkorrispondi mal-għan tal-Artikolu 16(1)(e) moqri fid-dawl tal-Artikolu 2 tad-Direttiva habitats. Dan huwa li jagħti margni ta' flessibilità li tippermetti lill-Istati Membri jikkunsidraw rekwiżiti soċjali, ekonomiċi u kulturali u karatteristiċi reġjonali u lokali<sup>15</sup>, filwaqt li jiġi żgurat li t-tweġġiq tal-għan ġenerali tas-sistema ta' protezzjoni stretta tal-ispeċi ta' interess Komunitarju – jiġifieri ż-żamma jew ir-ripristinjar tagħhom fi stat ta' konservazzjoni favorevoli – ma jiġix kompromess<sup>16</sup>.

54. Minkejja dan, kif sostniet il-Kummissjoni, l-għanijiet invokati insostenn ta' deroga għandhom ikunu ddefiniti b'mod ċar, preċiż u sostnuti fid-deċiżjoni tad-deroga<sup>17</sup>. Fil-fatt, hija biss tali definizzjoni li tippermetti l-istħarriġ tan-natura adattata u neċessarja tad-deroga, li jiddependi mill-għanijiet li għandhom jintlaħqu<sup>18</sup>. Kif jirriżulta minn applikazzjoni b'analogija tal-ġurisprudenza relatata mal-Artikolu 9(1) tad-Direttiva għasafar, deroga bbażata fuq l-Artikolu 16(1) tad-Direttiva habitats għandha tkun "applikata b'mod konkret u fil-hin sabiex tissodisfa rekwiżiti preċiżi u sitwazzjonijiet speċifiċi"<sup>19</sup>.

55. Hija l-qorti tar-rinviju li għandha tivverifika jekk id-derogi inkwistjoni fil-kawża prinċipali humiex intiżi sabiex isolvu problemi speċifiċi ddefiniti b'mod ċar u preċiż fid-deċiżjonijiet li huma l-baži tad-derogi. L-osservazzjonijiet segwenti jistgħu jiggwidawha fil-kuntest ta' dan l-eżami.

56. Minn naħa waħda, ma hemm l-ebda kontestazzjoni, kif ikkonstata l-Uffiċċju fid-deċiżjonijiet kontenzjużi, li l-kaċċa illegali fil-proprjetà ta' haddieħor kienet tirrappreżenta, fil-mument tal-adozzjoni ta' dawn id-deċiżjonijiet, sfida kunsiderevoli għas-suċċess tal-politika ta' konservazzjoni tal-ilpup – konstatazzjoni li l-qorti tar-rinviju ddeċidiet li hija kredibbli. Barra minn hekk, fihom l-Uffiċċju osserva li kien hemm klieb li ġew feruti minn ilpup. Anki jekk jiġi preżunt li dan seħħ, il-fatt, allegat minn Tapiola, li l-Uffiċċju ma stabbilixxiex l-eżistenza ta' riskju statistikament għoli ta' danni lill-klieb ma jikkontestax ir-realtà tal-problema, anki jekk ta' daqs limitat, ikkonstatata minnu.

14 Pereżempju, Stat Membru jista' juża l-Artikolu 16(1)(e) tad-Direttiva habitats sabiex jipprevjeni ċerti danni jew inkonvenjenzi meta dawn ma jikkwalifikawx bhala hsara "serja" fis-sens tal-punt (b) ta' din id-dispożizzjoni. Barra minn hekk, l-għan ta' konservazzjoni tal-ispeċi, minkejja li jista' jintlaħaq ukoll fil-qafas tal-Artikolu 16(1)(a) jew (d) tad-Direttiva habitats, jista' jiġġustifika deroga abbaži tal-punt (e) ta' din id-dispożizzjoni meta l-effett pożittiv mistenni tad-deroga dwar l-istat ta' konservazzjoni tal-ispeċi ma huwiex stabbilit b'mod sodisfaċenti sabiex jawtorizza l-applikazzjoni tal-punti (a) sa (d) tal-imsemmija dispożizzjoni (nerġa' nirreferri għal dan fil-punti 61 *et seq.* ta' dawn il-konkluzjonijiet).

15 Ara l-Artikolu 2(3) tad-Direttiva habitats.

16 Ara l-Artikolu 2(2) tad-Direttiva habitats. Ara wkoll, f'dan is-sens, is-sentenza tal-14 ta' Ġunju 2007, Il-Kummissjoni vs Il-Finlandja (C-342/05, EU:C:2007:341, punt 29).

17 Ara, f'dan ir-rigward, id-dokument ta' gwida tal-Kummissjoni, p. 56, punt 14.

18 Ara, f'dan is-sens, il-konkluzjonijiet tal-Avukat Ġenerali Kokott fil-kawża Il-Kummissjoni vs Il-Finlandja (C-342/05, EU:C:2006:752, punt 25), u tal-Avukat Ġenerali Sharpston fil-kawża Il-Kummissjoni vs Malta (C-557/15, EU:C:2017:613, punt 67). Barra minn hekk, l-identifikazzjoni ċara u sostnuta tal-għanijiet tad-deroga tippermetti li jiġi evitat li Stat Membru jista' jiddefinixxi l-problema li għaliha qed ifittex rimedju b'mod artifiċjali li jeskludi eventwali soluzzjonijiet sodisfaċenti alternattivi oħra (ara l-konkluzjonijiet tal-Avukat Ġenerali Sharpston fil-kawża Il-Kummissjoni vs Malta (C-557/15, EU:C:2017:613, punt 68)).

19 Ara, b'mod partikolari, is-sentenzi tat-8 ta' Lulju 1987, Il-Kummissjoni vs Il-Belġju (247/85, EU:C:1987:339, punt 7); tas-7 ta' Marzu 1996, Associazione Italiana per il WWF *et* (C-118/94, EU:C:1996:86, punt 21); u tal-11 ta' Novembru 2010, Il-Kummissjoni vs L-Italja (C-164/09, mhux ipubblikata, EU:C:2010:672, punt 28). Ara, ukoll, id-dokument ta' gwida tal-Kummissjoni, p. 56, punt 14.

57. Min-naħa l-oħra, għall-kuntrarju, kif tallega l-Kummissjoni, l-għan li jitjeb is-sentiment ġenerali tas-sigurtà tal-abitanti taż-żoni msemmija mid-derogi kien probabbilment ifformulat f'termini wisq ġenerali sabiex jippermetti li tiġi eżaminata l-proporzjonalità fir-rigward ta' dan il-għan li għandu jintlaħaq. Barra minn hekk, mid-deċiżjoni tar-rinviju ma jirriżultax li l-Uffiċċju sostna r-realtà u l-grad tal-biża' ta' dawn l-abitanti u lanqas, qabelxejn, it-theddid għas-sigurtà tagħhom<sup>20</sup>.

2. *Fuq l-adattabilità tad-derogi ta' ġestjoni sabiex jilħqu l-għanijiet li għandhom jintlaħqu*

58. Id-determinazzjoni tal-grad ta' prova rikjest sabiex jiġi stabbilit li d-deroga hija tali li tilhaq l-għanijiet identifikati minn qabel tqajjem diffikultajiet partikolari fil-kuntest ta' din il-kawża.

59. *Fl-ewwel lok*, sakemm id-derogi inkwistjoni fil-kawża prinċipali rriżultaw minn esperiment intiż sabiex jiġi vverifikat jekk awtorizzazzjoni limitata għall-kaċċa legali setgħetx tikkontribwixxi sabiex tnaqqas il-kaċċa illegali fil-proprjetà ta' haddieħor u, *in fine*, sabiex ittejjeb l-istat ta' konservazzjoni tal-popolazzjoni tal-ilpup, l-adattabilità tagħhom biex jilħqu dawn l-għanijiet ma kinitx ċerta fil-mument tal-adozzjoni tagħhom mill-Uffiċċju.

60. F'dan il-kuntest, kuntrarjament għal dak li ssostni Tapiola, fl-opinjoni tiegħi, ma għandux jiġi mitlub li jiġi pprovat, mill-mument tal-adozzjoni ta' tali derogi, mingħajr ma tkun teżisti xi incertezza xjentifika dwar dan il-punt, li kellhom inaqqsu l-kaċċa illegali u li dan l-effett kien ser ikun daqstant sinjifikattiv li kienet tonqos il-mortalità totalment imputabbli għall-bniedem.

61. Kif diġà esponejt<sup>21</sup>, l-Artikolu 16(1)(e) tad-Direttiva habitats jipprevedi, fl-opinjoni tiegħi, bażi legali għall-adozzjoni ta' derogi intiżi sabiex itejbu l-istat ta' konservazzjoni tal-popolazzjonijiet tal-ispeċi kkonċernata meta l-effikaċja tagħhom sabiex jintlaħaq dan il-għan ma tkunx ċerta. Kif sostna l-Gvern Finlandiż, derogi ta' ġestjoni bħal dawk inkwistjoni fil-kawża prinċipali jistgħu jinftieħmu bħala li jsegwu l-għan ta' glieda kontra l-kaċċa illegali fil-proprjetà ta' haddieħor billi jippermettu li jiġi evalwat l-effett tal-awtorizzazzjoni tal-kaċċa għal skop ta' ġestjoni tal-popolazzjoni fuq il-livell ta' kaċċa illegali. F'din il-perspettiva, il-fatt li l-esperiment ma kienx konklużiv ma jrendix fih innifsu tali derogi inadattati sabiex jintlaħaq l-għan hekk deskritt.

62. Fl-opinjoni tiegħi, sabiex jiġi stabbilit jekk dawn id-derogi ta' ġestjoni jistgħux jilħqu dan il-għan, l-awtorità nazzjonali kompetenti hija, skont il-prinċipji mfakkra fil-punti 44 u 45 ta' dawn il-konklużjonijiet, obligata biss li ssostni, abbażi ta' data xjentifika rigoruża, l-ipoteżi li l-awtorizzazzjoni tal-kaċċa għal skop ta' ġestjoni tal-popolazzjoni ser tnaqqas il-kaċċa illegali, u dan sa fejn hija għandha effett pożittiv nett fuq l-istat ta' konservazzjoni tal-popolazzjoni tal-ilpup<sup>22</sup>. Din l-ipoteżi għandha tiġi eżaminata, b'mod partikolari, billi jiġi kkomparat in-numru ta' derogi pplanati mal-istimi l-iktar reċenti tal-ammont ta' qbid illegali.

63. Din il-konklużjoni ma hijiex ikkontestata mill-prinċipju ta' prekawżjoni li invokat Tapiola. Fil-kuntest tad-Direttiva habitats, dan il-prinċipju jimplika essenzjalment li, fil-preżenza ta' dubji raġonevoli, fid-dawl tal-aħjar għarfien xjentifiku fil-qasam, fir-rigward tal-assenza ta' effetti dannużi ta' attività umana fuq il-konservazzjoni tal-habitats u speċi protetti, din l-attività ma għandhiex tkun

20 Dwar dan is-suġġett, il-Kummissjoni tallega li l-ebda lupu qatt ma attakka bniedem minn kważi seklju 'l hawn. Skont id-data li għandha Tapiola, mit-Tieni Gwerra Dinjija 'l hawn, fil-Fennoskandja ma gie rrapportat l-ebda attakk minn lupu fuq bniedem.

21 Ara l-punt 52 u n-nota ta' qiegħ il-paġna 14 ta' dawn il-konklużjonijiet.

22 Tali provi jistgħu jinkludu studji ta' natura soċjoloġika magħmula fl-Istat Membru inkwistjoni jew inkella data xjentifika relatata mal-konsegwenzi tal-kaċċa għal skop ta' ġestjoni tal-popolazzjoni awtorizzata f'pajjiżi oħra dwar l-istat ta' konservazzjoni tal-lupu.

awtorizzata<sup>23</sup>. Issa, kif ser nesponi iktar 'il quddiem, dan ir-rekwiżit huwa diġà integrat fil-kundizzjoni, stipulata wkoll fl-introduzzjoni tal-Artikolu 16(1) tad-Direttiva habitats, li tippredvi li għandu jintwera, qabel l-adozzjoni ta' deroga, li *ma hijiex ser tikkawża ħsara għaž-żamma jew għar-ripristinazzjoni tal-popolazzjonijiet tal-ispeċi kkonċernata fi stat ta' konservazzjoni favoreli*<sup>24</sup>. Il-prinċipju ta' prekawzjoni ma jobbligax lill-awtoritajiet nazzjonali kompetenti li jipprovaw li d-deroga *ser ittejjeb* l-istat ta' konservazzjoni ta' dawn il-popolazzjonijiet.

64. F'dan il-każ, id-deċiżjoni tar-rinviju ma fihix indikazzjonijiet li juru li l-Uffiċċju, qabel l-adozzjoni tad-deċiżjonijiet kontenzjużi, sostna, abbażi ta' data xjentifika, l-ipoteżi msemmija iktar 'il fuq. Il-qorti tar-rinviju għandha, għalhekk, tevalwa jekk l-Uffiċċju kienx wettaq dan il-kompitu.

65. F'dan ir-rigward, l-Uffiċċju jallega li kien ser jintwera li l-kaċċa għal skop ta' ġestjoni tal-popolazzjoni hija tali li tnaqqas il-kaċċa illegali fil-proprjetà ta' haddieħor, għall-inqas f'terminu qasir. Tapiola u l-Kummissjoni jsostnu li x-xogħlijiet xjentifiċi disponibbli għandhom tendenza li jindikaw il-kuntrarju<sup>25</sup>.

66. Barra minn hekk, skont l-informazzjoni li dawn tal-aħħar għandhom, matul is-sena tal-kaċċa 2015-2016, fil-Finlandja nqatlu 43 jew 44 lupu abbażi ta' derogi ta' ġestjoni, fuq popolazzjoni li fit-totalità tagħha tgħodd bejn 275 u 310 kampjuni. Jekk jiġi preżunt li din id-data hija kkonfermata mill-qorti tar-rinviju, l-argument li l-qtil ta' kważi 15% ta' din il-popolazzjoni – mingħajr ma tikkunsidra l-mortalità kkonstatata għal raġunijiet oħrajn imputabbli għall-bniedem – seta' jtejjeb l-istat ta' konservazzjoni tagħha għandu jagħti lok min-naħa tiegħu, għall-inqas, għal ċerta kawtela.

67. Tapiola żżid, f'dan ir-rigward, li l-ammont ta' lpup koperti bid-derogi kien jeċċedi l-ammont annwali ta' tehid illegali, stmat bħala madwar 30 kampjun skont il-pjan ta' ġestjoni<sup>26</sup>. Il-kaċċa għal skop ta' ġestjoni tal-popolazzjoni għalhekk wasslet għall-qtil ta' 14-il kampjun iktar minn dawk li nqatlu minħabba l-kaċċa illegali fil-proprjetà ta' haddieħor, u dan jekk jiġi preżunt li l-kaċċa għal skop ta' ġestjoni tal-popolazzjoni kienet – fatt li jista' jqajjem dubju – temmet il-kaċċa illegali kollha. Din id-data, li l-korrettezza tagħha għandha tiġi vverifikata mill-qorti tar-rinviju, għandha tendenza li tirrileva l-inadattabbiltà ta' dawn id-derogi sabiex jilħqu l-għan tagħhom tal-ġlieda kontra l-kaċċa illegali fil-proprjetà ta' haddieħor fl-interess tal-protezzjoni tal-ispeċi.

68. Fir-rigward, *fit-tieni lok*, tal-kapaċità tad-derogi ta' ġestjoni li jipprekludu li klieb ma jiġux feruti minn ilpup, din tiddependi, bħala regola, kif enfasizzat ukoll il-Kummissjoni, mill-punt dwar jekk dawn id-derogi jkopru l-ispeċi li kkawżaw il-ġriehi kkontestati. Issa, skont id-deċiżjoni tar-rinviju u kif ikkonferma l-Gvern Finlandiż waqt is-seduta, id-deċiżjonijiet kontenzjużi kienu limitati sabiex jirrakkomandaw lid-destinatarji tagħhom sabiex jimmiraw fuq l-ispeċi li jikkawżaw inkonvenjenzi, mingħajr ma jobbligawhom.

23 Ara, f'dan is-sens, b'mod partikolari, is-sentenzi tas-7 ta' Settembru 2004, Waddenvereniging u Vogelbeschermingsvereniging (C-127/02, EU:C:2004:482, punt 44); tat-8 ta' Novembru 2016, Lesoochranárske zoskupenie VLK (C-243/15, EU:C:2016:838, punt 66); u tas-17 ta' April 2018, Il-Kummissjoni vs Il-Polonja (Foresta ta' Białowieża) (C-441/17, EU:C:2018:255, punt 117). Dawn is-sentenzi jirrigwardaw l-Artikolu 6(3) tad-Direttiva habitats inkwantu jipprevedu li pjan jew proġett li ma huwiex direttament marbut jew neċessarju għall-ġestjoni ta' sit "Natura 2000" iżda li jista' jaffettwa dan is-sit b'mod sinjifikattiv ma jistax jiġi awtorizzat hlief bil-kundizzjoni li l-awtorità kompetenti tkun żgurata li mhux ser ikun hemm dannu għall-integrità tal-imsemmi sit. Il-prinċipji li l-Qorti tal-Ġustizzja użat fihom jidherli li huma applikabbli b'analogija għall-interpretazzjoni tal-Artikolu 16(1) ta' din id-direttiva inkwantu jissuġġettaw l-adozzjoni ta' kull deroga għall-obbligi ta' protezzjoni stretta tal-ispeċi ta' interess Komunitarju fl-assenza ta' inkonvenjent għall-harsien tal-popolazzjonijiet ta' dawn l-ispeċi fi stat ta' konservazzjoni favorevoli fil-firxa naturali tagħhom.

24 Ara l-punti 89 sa 92 ta' dawn il-konkluzjonijiet.

25 Tapiola tirreferi, b'mod partikolari, għall-artikoli ta' Benítez-López, A., Alkemade, R., Schipper, A. M., Ingram, D. J., Verweij, P. A., Eikelboom, J. A. J. u Huijbregts, M. A. J., "The impact of hunting on tropical mammal and bird populations", *Science*, 356 (6334), 2017, pp. 180 sa 183, u ta' Epstein, Y., "Killing Wolves to Save Them? Legal Responses to 'Tolerance Hunting' in the European Union and United States", *Review of European Community & International Environmental Law*, Vol. 26, Nru 1, 2017, pp. 19 sa 29. Il-Kummissjoni tiċċita wkoll dan l-aħħar artikolu.

26 Pjan ta' ġestjoni, p. 15.

69. Madankollu, konformement mas-sentenza tal-14 ta' Ġunju 2007, Il-Kummissjoni vs Il-Finlandja<sup>27</sup>, ma jistax jiġi eskluż li l-qtil ta' lupu wieħed minn grupp ta' lpup, li fosthom hemm dawk li jikkawżaw ħsara, jista' – anki jekk il-mira ma tkunx fuq il-kampjuni li jikkawżaw il-ħsara – jipprevjeni jew inaqqas il-ħsara filwaqt li jnissel il-biża' mill-bniedem fil-lupu. Skont il-Qorti tal-Ġustizzja, l-awtorità li tiddeċiedi dwar deroga għandha, madankollu, issostni din l-ipoteżi permezz ta' provi konkreti. Il-qorti tar-rinviju ma spjegatx jekk tali provi ġewx prodotti f'dan il-każ, xi haġa li għandha tiġi vverifikata minnha.

### 3. Fuq l-eżami tas-soluzzjonijiet alternattivi eventwali

70. Kif jirriżulta mill-ġurisprudenza<sup>28</sup>, l-Artikolu 16(1) tad-Direttiva habitats jimponi fuq l-Istati Membri li jagħtu motivazzjoni preċiża u adegwata dwar l-assenza ta' soluzzjoni oħra sodisfaċenti li tippermetti li jintlaħqu l-għanijiet invokati insostenn tad-deroga<sup>29</sup>.

71. Il-Qorti tal-Ġustizzja spjegat ukoll li l-obbligu ta' motivazzjoni simili marbut mal-użu tal-Artikolu 9(1) tad-Direttiva għasafar ma huwiex issodisfatt meta d-deroga ma ssemmi xejn dwar l-ineżistenza ta' soluzzjoni oħra sodisfaċenti u lanqas ma tirreferi għar-rapporti tekniċi, legali jew xjentifiċi rilevanti<sup>30</sup>.

72. F'dan il-każ, kif urew Tapiola u l-Kummissjoni, id-deċiżjoni tar-rinviju ma fiha l-ebda prova li turi li l-Uffiċċju kien ta' xi raġunijiet għaliex l-uniku mod sabiex jintlaħqu l-għanijiet invokati insostenn tad-derogi ta' ġestjoni kien il-legalizzazzjoni parzjali tal-kaċċa għal-lupu, u lanqas għaliex numru daqstant kbir ta' derogi kien neċessarju għal dan il-għan.

73. F'dan ir-rigward, kif enfasizzat il-Kummissjoni, din id-deċiżjoni ma turix li l-Uffiċċju pproċeda b'analizi ddettaljata tad-diffikultajiet prattiċi li hemm fil-kontroll tal-kaċċa illegali fil-proprjetà ta' ħaddieħor li setgħet wasslitu sabiex jikkonkludi li politika ta' kontroll u ta' sanzjonijiet iktar stretti, flimkien ma' miżuri oħra ta' prevenzjoni, ma kinux jirrapprezentaw għażla sodisfaċenti<sup>31</sup>. Il-qorti tar-rinviju lanqas ma spjegat jekk is-soluzzjonijiet alternattivi rrakkomandati minn Tapiola, bħaż-żieda ta' self sabiex jinxtrow xatbiet bl-elettriku u t-twettiq ta' politika iktar attiva ta' informazzjoni għall-popolazzjonijiet lokali<sup>32</sup>, kinux ġew ikkunsidrati u miċhuda b'motivazzjoni għal dan.

74. Mingħajr ma espressament jikkontesta din l-assenza ta' analiżi minn qabel, l-Uffiċċju jsostni li l-fatt li s-sanzjonijiet jidherx ma kienx ser jiddiswadi mill-kaċċa illegali fil-proprjetà ta' ħaddieħor għaliex dawn is-sanzjonijiet huma kkunsidrati ingusti. Għall-kumpliment, skont l-Uffiċċju, kif irrilevaw ukoll K. Ruhanen u l-Gvern Finlandiż, il-pjan ta' ġestjoni kien jipprevedi, minbarra li jkun hemm il-kaċċa għal skop ta' ġestjoni tal-popolazzjoni, miżuri addizzjonali meħtieġa għall-prevenzjoni tal-kaċċa illegali fil-proprjetà ta' ħaddieħor għal perijodu itwal. Dawn il-miżuri kienu jinkludu kampanji ta' informazzjoni, il-konsultazzjoni mal-popolazzjonijiet lokali u l-kumpens għad-danni kkawżati mill-ilpup.

27 C-342/05, EU:C:2007:341, punt 42.

28 Ara l-punt 44 ta' dawn il-konklużjonijiet kif ukoll is-sentenza tal-14 ta' Ġunju 2007, Il-Kummissjoni vs Il-Finlandja (C-342/05, EU:C:2007:341, punt 31).

29 Dan l-obbligu jirriżulta wkoll mill-Artikolu 16(3)(a) tad-Direttiva habitats, li jirrikjedi li r-rapporti dwar l-implimentazzjoni tad-derogi skont il-paragrafu 1 ta' dan l-artikolu, li l-paragrafu 2 tiegħu jipprevedi li għandhom jiġu sottomessi mill-Istati Membri lill-Kummissjoni, għandhom jinkludu "r-raġuni għad-deroga [...], u jekk xieraq, b'referenza għall-alternattivi miċhuda u l-fatti xjentifiċi magħrufa li ntużaw".

30 Sentenza tal-21 ta' Ġunju 2018, Il-Kummissjoni vs Malta (C-557/15, EU:C:2018:477, punti 50 u 51). Ara, ukoll, id-dokument ta' gwida tal-Kummissjoni, p. 61, punt 40.

31 Il-Kummissjoni ssemmi, bħala eżempju, il-programm LIFE implimentat fir-reġjun tal-Alpi (ara s-sit internet <http://www.lifewolfalps.eu/en/anti-poaching/>).

32 Barra minn hekk, Tapiola tenfasizza li Stati Membri oħra, jiġifieri l-Ġermanja u l-Isvetja, adottaw, abbażi tal-Artikolu 16(1)(e) tad-Direttiva habitats, derogi għall-prevenzjoni tal-kaċċa illegali fil-proprjetà ta' ħaddieħor mingħajr il-qtil tal-ilpup. Fl-opinjoni tiegħi, il-fatt li Stati Membri oħra setgħu, jekk ikun il-każ, jirriżolvu problema identika mingħajr l-użu ta' deroga, filwaqt li ma huwiex konklużiv, huwa indizju qawwi tal-eżistenza ta' soluzzjoni alternattiva għad-deroga inkwistjoni. Ara, f'dan is-sens, b'analoġija, il-konklużjonijiet tal-Avukat Ġenerali Fennelly fil-kawża LRBPO u AVES (C-10/96, EU:C:1996:430, punt 39).

75. Barra minn hekk, fir-rigward tal-għan li jiġi evitat li klieb jiġu feruti minn ilpup, kif enfasizzat il-Kummissjoni, id-deċiżjoni tar-rinviju ma tindikax li l-Uffiċċju kien spjega kif derogi mmirati lejn il-kampjuni li jikkawżaw il-ħsara, li jimplika jekk ikun il-każ il-qatla tagħhom minn professjonisti, ma setgħux jilhqu dan il-għan.

76. F'każ li l-qorti tar-rinviju tikkonferma li l-Uffiċċju adotta d-derogi inkwistjoni fil-kawża prinċipali mingħajr ma ta raġuni minn qabel, b'mod preċiż u adegwat, li l-ebda soluzzjoni oħra ma setgħet twassal sabiex jintlaħqu l-għanijiet imfittxija, hija għandha tikkonkludi li dawn id-derogi jiksru l-Artikolu 16(1) tad-Direttiva habitats.

### **C. Fuq l-effett tad-derogi fuq l-istat ta' konservazzjoni tal-ispeċi**

#### *1. Fuq il-livelli ġeografici li fuqhom għandu jiġi evalwat l-istat ta' konservazzjoni tal-popolazzjonijiet tal-ispeċi kkonċernati*

77. Sabiex jiġi vverifikat jekk ir-rekwiżit, stipulat fl-introduzzjoni tal-Artikolu 16(1) tad-Direttiva habitats, li d-deroga “mhix ta' dannu għall-harsien tal-popolazzjonijiet ta' l-ispeċi kkonċernati fi stat ta' konservazzjoni favorevoli fil-firxa naturali tagħhom”, ġiex osservat, l-awtoritajiet nazzjonali kompetenti għandhom, fl-ewwel lok, jeżaminaw l-istat ta' konservazzjoni li fih jinsabu dawn il-popolazzjonijiet. Huwa biss fi tmiem dan l-eżami li dawn l-awtoritajiet ikunu jistgħu jevalwaw l-effett li d-deroga jista' jkollha fuq l-istat ta' konservazzjoni tal-imsemmija popolazzjonijiet<sup>33</sup>.

78. Il-punt (a) tat-tielet domanda jirrigwarda l-livelli ġeografici li fir-rigward tagħhom, f'dan il-kuntest, għandu jiġi evalwat l-istat ta' konservazzjoni ta' popolazzjoni ta' lpup. Il-qorti tar-rinviju tistaqsi jekk din l-evalwazzjoni għandhiex issir, apparti fil-livell taż-żona lokali msemmija fid-deroga, fil-livell tat-territorju tal-Istat Membru kollu kemm hu, jew inkella fil-livell transkonfinali meta l-firxa naturali tal-popolazzjoni inkwistjoni testendi fuq it-territorju ta' diversi pajjiżi.

79. F'dan ir-rigward, peress li d-Direttiva habitats la tiddefinixxi l-kunċett ta' “popolazzjoni” u lanqas ta' “firxa naturali”, it-tifsira tagħhom fil-kuntest tal-Artikolu 16(1) tagħha tista' tingħata fid-dawl tal-għan ta' din id-direttiva. Skont l-Artikolu 2(1) u (2) moqrija flimkien, dan il-għan jikkonsisti, b'mod partikolari, f'li jiġi żgurat li jinżammu jew jiġu rripristinati, fi stat ta' konservazzjoni favorevoli, speċi li huma ta' interess għall-Komunità, “fit-territorju Ewropew ta' l-Istati Membri”. Il-kunċett ta' “stat ta' konservazzjoni favorevoli” huwa, barra minn hekk, iddefinit fl-Artikolu 1(i) tal-imsemmija direttiva, b'riferiment għall-popolazzjonijiet li jokkupaw dan l-istess territorju.

80. Fir-rigward ta' dawn il-kunsiderazzjonijiet, il-kunċett ta' “popolazzjoni”, fis-sens tal-Artikolu 16(1) tad-Direttiva habitats, ma għandux jiġi limitat għall-grupp ta' lpup lokali msemmija fid-deroga. F'din il-perspettiva, il-Qorti tal-Ġustizzja, fis-sentenza tal-14 ta' Ġunju 2007, Il-Kummissjoni vs Il-Finlandja<sup>34</sup>, evalwat l-istat ta' konservazzjoni tal-lupu fil-livell tat-territorju nazzjonali<sup>35</sup>.

33 Ara, f'dan is-sens, id-dokument ta' gwida tal-Kummissjoni, p. 62, punt 43.

34 C-342/05, EU:C:2007:341, punt 27.

35 F'dak li jirrigwarda t-territorju Finlandiż, infakkar li l-ispeċi *Canis lupus* ma hijiex speċi ta' interess għall-Komunità strettament protetta barra miż-żona ta' ġestjoni tar-renni (ara l-Anness IV(a) tad-Direttiva habitats).

81. Fuq din l-istess linja, id-dokument ta' gwida tal-Kummissjoni jiddefinixxi l-kunċett ta' "popolazzjoni" bħala li jinkludi grupp ta' kampjuni tal-istess speċi li jgħixu flimkien fl-istess zona geografika u li jistgħu jirriproduċu bejniethom<sup>36</sup>. Skont dan id-dokument, il-kunċett ta' "firxa naturali" huwa limitat, min-naħa tiegħu, għall-ispazji li fihom il-popolazzjoni tikber<sup>37</sup>.

82. F'din il-perspettiva, kif jirrakkomandaw dan id-dokument u l-Linji Gwida tal-LCIE u kif sostnew Tapiola, il-Gvern Finlandiż u dak Daniż kif ukoll il-Kummissjoni, l-istat ta' konservazzjoni tal-popolazzjonijiet tal-ispeċi kkonċernati, kif ukoll l-effett li d-deroga ppjanata jista' jkollha fuqu, għandhom jiġu evalwati fil-livell tat-territorju tal-Istat Membru jew, jekk ikun il-każ, tar-reġjun bijoġeografiku inkwistjoni meta l-fruntieri ta' dan l-Istat Membru jissovrapponu diversi reġjuni bijoġeografiċi<sup>38</sup>.

83. Fuq kollox, kif enfasizzaw il-persuni kkonċernati li pprezentaw osservazzjonijiet bil-miktub u kif jipprevedi d-dokument ta' gwida tal-Kummissjoni<sup>39</sup>, l-evalwazzjoni tal-impatt ta' deroga fil-livell tat-territorju tal-grupp ta' lpup lokali ġeneralmanet issir neċessarja sabiex jiġi stabbilit l-effett fuq l-istat ta' konservazzjoni tal-popolazzjoni inkwistjoni fuq livell ikbar. Fil-fatt, peress li deroga għandha tindirizza problema speċifika f'sitwazzjoni partikolari<sup>40</sup>, l-effetti tagħha, minnhom innifishom, jistgħu jinħassu bl-iktar mod immedjat fiż-żona lokali koperta minnha. Issa, l-istat ta' konservazzjoni ta' popolazzjoni fil-livell nazzjonali jew bijoġeografiku jiddependi fuq l-effett akkumulat ta' derogi differenti li jaffettwaw żoni lokali kif ukoll, jekk ikun il-każ, kawzi oħra ta' mortalità dovuti għall-intervent tal-bniedem lokalment<sup>41</sup>.

84. Għall-kuntrarju, jiena ma naqbilx mal-argument, imressaq mill-Uffiċċju quddiem il-qorti tar-rinviju, li jipprevedi li jkun biżżejjed, sabiex jiġi pprovat li r-rekwiżit eżaminat hawnhekk ġie ssodisfatt f'dan il-każ, li jiġi stabbilit li d-deroga ma tpoġġix f'perikolu ż-żamma ta' stat ta' konservazzjoni favorevoli tal-popolazzjoni tal-ilpup fil-firxa naturali tagħhom iddefinita fil-livell transkonfinali. Minkejja li l-Uffiċċju ma spjegax il-portata tal-firxa naturali tal-popolazzjoni tal-ilpup inkwistjoni, mill-informazzjoni mogħtija minn Tapiola jirriżulta li din kienet tkopri ċerti partijiet tat-territorji tal-Finlandja u tar-Russja<sup>42</sup>.

36 Dokument ta' gwida tal-Kummissjoni, p. 62, punt 43. Ara, ukoll, id-dokument tal-grupp ta' esperti Large Carnivore Initiative for Europe (LCIE) intitolat "Guidelines for Population Level Management Plans for Large Carnivores" (1 ta' Lulju 2008, [http://ec.europa.eu/environment/nature/conservation/species/carnivores/pdf/guidelines\\_for\\_population\\_level\\_management.pdf](http://ec.europa.eu/environment/nature/conservation/species/carnivores/pdf/guidelines_for_population_level_management.pdf), iktar 'il quddiem il-"Linji Gwida tal-LCIE", pp. 7 u 8). Dan id-dokument thejja fuq talba tal-Kummissjoni sabiex jirrifletti l-aħjar prattici għall-ġestjoni tal-karnivori kbar. Għal dan il-ghan, il-Kummissjoni tirrakkomanda l-gwida li fih lill-Istati Membri (ara l-Kummissjoni, "Note to the Guidelines for Population Level Management Plans for Large Carnivores", 1 ta' Lulju 2008, [http://ec.europa.eu/environment/nature/conservation/species/carnivores/pdf/guidelines\\_for\\_population\\_level\\_management\\_ec\\_note.pdf](http://ec.europa.eu/environment/nature/conservation/species/carnivores/pdf/guidelines_for_population_level_management_ec_note.pdf)). Dan id-dokument, minkejja li ma huwiex vinkolanti, jagħti wkoll indikazzjonijiet rilevanti sabiex tiġi interpretata d-Direttiva habitats.

37 Dokument ta' gwida tal-Kummissjoni, p. 11, punt 19. Skont il-Linji Gwida tal-LCIE (p. 9), dawn il-limiti jistgħu jostendu għal mijiet ta' kilometri kwadri fir-rigward ta' popolazzjoni ta' lpup.

38 Ara d-dokument ta' gwida tal-Kummissjoni, p. 63, punti 45 u 46, kif ukoll il-Linji Gwida tal-LCIE, p. 22. Skont l-Artikolu 1(c)(iii) tad-Direttiva habitats, it-territorju tal-Unjoni fih disa' reġjuni bijoġeografiċi, li huma r-reġjuni Alpin, Atlantiku, tal-Baħar l-Iswed, Boreali, Kontinentali, Mediterranju, Makaroneżjan, Pannoniku u Steppiku. Id-dokument intitolat "Reporting Under Article 17 of the Habitats Directive – Explanatory Notes and Guidelines for the Period 2013-2018" (Mejju 2017, [http://cdr.eionet.europa.eu/help/habitats\\_art17](http://cdr.eionet.europa.eu/help/habitats_art17), p. 18) jipprevedi li meta t-territorju ta' Stat Membru jostendi fuq diversi reġjuni bijoġeografiċi, ir-rapporti dwar l-applikazzjoni tad-Direttiva habitats, li l-Artikolu 17(1) jipprevedi li jiġu pprezentati kull sitt snin, għandhom jinkludu evalwazzjoni fil-livell ta' kull wiehed minn dawn ir-reġjuni. Il-portata tal-obbligu ta' eżami tal-istat ta' konservazzjoni tal-popolazzjonijiet tal-ispeċi ta' interess Komunitarju skont l-Artikolu 16(1) tal-imsemmija direttiva tirrifletti, għalhekk, dik tal-obbligi ta' sorveljanza u ta' rappurtar li għandhom l-Istati Membri skont l-Artikolu 17(1) tal-istess direttiva.

39 Dokument ta' gwida tal-Kummissjoni, p. 63, punt 46. Fih il-Kummissjoni tirrakkomanda li l-evalwazzjoni tal-istat ta' konservazzjoni ta' popolazzjoni għandha ssir fil-livell lokali u, sussegwentement, b'mod parallel mas-sitwazzjoni fuq livell nazzjonali u bijoġeografiku.

40 Ara l-punt 54 ta' dawn il-konkluzjonijiet.

41 Ara l-punt 95 ta' dawn il-konkluzjonijiet.

42 Ninnota wkoll li, skont it-tabella 4 u l-appendiċi 1 tal-Linji Gwida tal-LCIE (pp. 48, 65 u 66), l-ilpup li jgħixu fit-territorju Finlandiż jagħmlu parti mill-popolazzjoni tal-Karjala, li tinkludi l-ilpup li jinsabu fil-Finlandja u fuq parti mit-territorju Russu. Ara, ukoll, Commission, "Key actions for large carnivore populations", 4 ta' Frar 2015, [http://ec.europa.eu/environment/nature/conservation/species/carnivores/pdf/key\\_actions\\_large\\_carnivores\\_2015.pdf](http://ec.europa.eu/environment/nature/conservation/species/carnivores/pdf/key_actions_large_carnivores_2015.pdf), p. 46. Minkejja dan, id-deċiżjoni tar-rinviju ma tinkax li l-Uffiċċju kien wera li l-popolazzjoni hekk iddefinita kienet tinsab fi stat ta' konservazzjoni favorevoli.



85. Dwar dan, infakkar, l-ewwel nett, li d-Direttiva habitats hija intiża biss sabiex tiżgura l-konservazzjoni tal-popolazzjonijiet tal-ispeċi li huma ta' interess għall-Komunità fit-territorju tal-Istati Membri. It-tieni nett, l-Istati terzi ma humiex marbuta b'obbligi ta' protezzjoni stretta ta' dawn l-ispeċi li jirriżultaw minn din id-direttiva. Għalhekk, Stat Membru ma għandux, fil-prattika, il-possibbiltà li jivverifika u lanqas li raġonevolment jipprevedi l-ammont u t-tip ta' kampjuni tal-imsemmija speċi li tagħhom Stat terz jista' jawtorizza jew jippermetti l-qatla<sup>43</sup>. Peress li l-effett ta' deroga fuq l-istat ta' konservazzjoni ta' popolazzjoni jiddependi fuq l-effett akkumulat tad-diffikultajiet differenti tad-diversi kawzi ta' mortalità dovuti għall-bniedem, dan ma għandux jiġi evalwat fil-livell ta' territorju li jaqsam il-fruntieri ta' pajjiż terz.

86. Dan l-approċċ huwa l-bażi, jidhirli, tal-evalwazzjoni tal-Qorti tal-Ġustizzja fis-sentenza tal-14 ta' Ġunju 2007, Il-Kummissjoni vs Il-Finlandja<sup>44</sup>. Kif irrilevat Tapiola, il-Qorti tal-Ġustizzja f'din is-sentenza ddeċidiet biss fuq l-istat ta' konservazzjoni tal-lupu fil-livell tat-territorju Finlandiż, u mhux fuq il-livell tal-popolazzjoni transkonfinali.

87. Din il-konklużjoni ma tippregudikax il-kwistjoni dwar jekk Stat Membru jistax jistabbilixxi li l-popolazzjoni inkwistjoni għandha stat ta' konservazzjoni favorevoli, meta l-firxa naturali tagħha tolqot it-territorju ta' diversi Stati Membri, billi jipproduci l-prova li tinsab f'tali stat fil-livell taż-żona transkonfinali kkonċernata<sup>45</sup>.

88. Minn dan nikkonkludi li, f'sitwazzjoni bħal dik inkwistjoni fil-kawża prinċipali, deroga skont l-Artikolu 16(1) tad-Direttiva habitats ma għandhiex tkun adottata mingħajr ma jiġi evalwat l-istat ta' konservazzjoni tal-popolazzjonijiet tal-ispeċi kkonċernata kif ukoll l-impatt li d-deroga maħsuba jista' jkollha fuq dak l-istat, fil-livell tat-territorju tal-Istat Membru fit-totalità tiegħu jew tar-reġjun bijoġeografiku fi hdanu li fih din id-deroga hija maħsuba li tiġi implimentata.

*2. Fuq il-portata tal-kundizzjoni relatata mal-assenza ta' inkonvenjent għall-harsien tal-popolazzjonijiet inkwistjoni fi stat ta' konservazzjoni favorevoli*

89. Permezz tat-tieni u tat-tielet parti tat-tielet domanda tagħha, li ser neżamina flimkien, il-qorti tar-rinviju tixtieq tkun taf jekk l-Artikolu 16(1) tad-Direttiva habitats jipprekludix neċessarjament l-adozzjoni ta' deroga meta l-istat ta' konservazzjoni tal-popolazzjonijiet tal-ispeċi kkonċernati ma huwiex favorevoli.

90. F'dan ir-rigward, il-kliem ta' din id-dispożizzjoni, inkwantu jsemmi "harsien [...] fi stat ta' konservazzjoni favorevoli" tal-popolazzjonijiet koperti b'deroga, jista' jagħti x'tifhem li l-istat ta' konservazzjoni favorevoli ta' dawn il-popolazzjonijiet jikkostitwixxi prerekwiżit għall-adozzjoni tagħha.

91. Madankollu, il-Qorti tal-Ġustizzja ċaħdet din l-interpretazzjoni fis-sentenza tal-14 ta' Ġunju 2007, Il-Kummissjoni vs Il-Finlandja<sup>46</sup>. Hija ddeċidiet li l-kundizzjoni hawn fuq imsemmija hija ssodisfatta, anki meta l-popolazzjonijiet inkwistjoni ma jinsabux fi stat ta' konservazzjoni favorevoli, sakemm ikun stabbilit debitament li d-deroga ma hijiex tali li *taggrava* l-istat ta' konservazzjoni tagħhom digà mhux favorevoli u *lanqas li tipprekludi* li jerggħu jitpoġġew fi stat ta' konservazzjoni favorevoli. Huwa għalhekk biżżejjed li d-deroga tkun, għall-inqas, newtrali mill-perspettiva tal-istat ta' konservazzjoni tal-ispeċi – eżempju li jkopri, skont il-Qorti tal-Ġustizzja, sitwazzjonijiet eċċezzjonali.

43 Dan japplika iktar u iktar meta l-Istat terz inkwistjoni ma huwiex, bħal b'mod partikolari r-Russja, parti mill-Konvenzjoni ta' Berna, iffirmata fid-19 ta' Settembru 1979, konkluzja fisem il-Komunità bid-Deċiżjoni tal-Kunsill 82/72/KEE tat-3 ta' Diċembru 1981 (ĠU Edizzjoni Speċjali bil-Malti, Kapitolu 11, Vol. 14, p. 280, rettifika fil-ĠU 2018, L 311, p. 38) (iktar 'il quddiem il-"Konvenzjoni ta' Berna").

44 C-342/05, EU:C:2007:341, punt 27.

45 Il-Linji Gwida tal-LCIE (pp. 23, 26 u 27) jimmilitaw favur tali approċċ u jenfasizzaw l-importanza tal-kooperazzjoni bejn l-Istati għall-ġestjoni tal-popolazzjonijiet tal-karnivori kbar. Ara, ukoll, f'dan is-sens, id-dokument ta' gwida tal-Kummissjoni, p. 63, punt 46.

46 C-342/05, EU:C:2007:341, punt 29.

92. Inżid li d-dispożizzjonijiet tad-Direttiva habitats għandhom jiġu interpretati fid-dawl tal-prinċipju ta' prekawżjoni stabbilit fl-Artikolu 191(2) TFUE<sup>47</sup>, li għalih irreferew Tapiola u l-Kummissjoni. Dan il-prinċipju jimplika li jekk wara l-eżami tal-aħjar data xjentifika sinjifikattiva disponibbli jibqa' dubju dwar jekk deroga hijiex ser tagħmel hsara jew le għaż-żamma jew ir-ripristinatar tal-popolazzjonijiet tal-ispeċi kkonċernata fi stat ta' konservazzjoni favorevoli, l-Istat Membru għandu jastjeni milli jadottaha jew jimplimentaha<sup>48</sup>.

*3. Fuq l-effett tal-pjan ta' ġestjoni u tal-legiżlazzjoni nazzjonali li tistabbilixxi l-ammont massimu ta' kampjuni li jistgħu jinqatlu*

93. Permezz tal-ewwel parti tal-ewwel domanda tagħha, il-qorti tar-rinviju tistaqsi jekk huwiex rilevanti, sabiex tiġi evalwata l-konformità ta' deroga mal-Artikolu 16(1)(e) tad-Direttiva habitats, li hija taqa' fil-kuntest ta' pjan ta' ġestjoni u ta' legiżlazzjoni nazzjonali li tistabbilixxi kwota massima ta' kampjuni li jistgħu jinqatlu għal sena tal-kaċċa partikolari fit-territorju nazzjonali abbażi ta' din id-dispożizzjoni.

94. Bhal Tapiola, l-Uffiċċju, il-Gvern Finlandiż u dak Daniż kif ukoll il-Kummissjoni, inqis li dan il-fatt jikkostitwixxi fattur rilevanti għal dan il-għan. Fil-fatt, l-iffissar ta' ammont massimu ta' annimali li t-tehid tagħhom jista' jiġi awtorizzat f'dan it-territorju jista' jiżgura li l-effett kumulattiv annwali ta' derogi individwali ma jippreġudikax iż-żamma jew ir-ripristinatar tal-popolazzjonijiet tal-ispeċi kkonċernata fi stat ta' konservazzjoni favorevoli<sup>49</sup>. Barra minn hekk, id-dokument ta' gwida tal-Kummissjoni jirrakkomanda l-adozzjoni ta' pjani ta' ġestjoni peress li jirrapprezentaw "l-aħjar mod li tipprova l-konformità mar-rekwiżiti stretti tal-Artikolu 16 [ta' din id-direttiva]"<sup>50</sup>.

95. Naturalment, il-modalitajiet tal-pjan ta' ġestjoni u tal-legiżlazzjoni inkwistjoni għandhom, għal dan il-għan, effettivament jiżguraw l-osservanza ta' dawn ir-rekwiżiti. B'mod partikolari, sabiex il-qtil ta' ammont ta' kampjuni li jissodisfa l-kwota massima stabbilita minn qabel ikun konformi mal-imsemmija rekwiżiti, din il-kwota għandha tkun giet stabbilita billi jiġi kkunsidrat l-effett kumulattiv tad-derogi bbażati fuq l-Artikolu 16(1)(e) tad-Direttiva habitats, ta' dawk mogħtija abbażi ta' kapi oħra ta' deroga kif ukoll ta' kawżi ta' mortalità oħra attribwibbli lill-bniedem<sup>51</sup>. Kif irrilevant Tapiola, mill-perspettiva tal-istat ta' konservazzjoni tal-popolazzjoni inkwistjoni, huma rilevanti biss l-ammont u t-tip ta' kampjuni li jkun mietu, filwaqt li l-kawża tal-mewt tagħhom hija irrilevanti.

96. F'dan il-każ, l-Uffiċċju indika, fid-deċiżjonijiet kontenzjużi, li l-limitu ta' 46 kampjun stabbilit fl-Artikolu 1 tad-Deciżjoni Nru 1488/2015 jippermetti li jiġi żgurat li ż-żamma jew ir-ripristinatar tal-popolazzjoni tal-ilpup fi stat ta' konservazzjoni favorevoli ma jkunux mhedda.

97. Tapiola u l-Kummissjoni jiddubitaw din il-konstatazzjoni fir-rigward, b'mod partikolari, tad-data pprovduta fil-punt 66 ta' dawn il-konkluzjonijiet. Minn naħa waħda, Tapiola ssostni li dan il-limitu kien għoli wisq fid-dawl tad-daqs tal-popolazzjoni tal-ilpup u l-istat ta' konservazzjoni tagħha. Min-naħa l-oħra, hija tallega li l-kaċċa għal skop ta' ġestjoni tal-popolazzjoni, kuntrarjament għar-rakkomandazzjonijiet li jinsabu fil-pjan ta' ġestjoni u d-derogi mogħtija abbażi tagħha, kienet tkopri ammont sinjifikattiv ta' kampjuni li jirriproduċu. Madwar nofs it-43 jew 44 lupu maqtula abbażi ta' dawn id-derogi – u, b'mod partikolari, erba' minn seba' lpup maqtula minn R. Mustonen u K.

47 Sentenza tas-7 ta' Settembru 2004, Waddenvereniging u Vogelbeschermingsvereniging (C-127/02, EU:C:2004:482, punt 44).

48 Ara l-punt 63 ta' dawn il-konkluzjonijiet.

49 Ara, f'dan ir-rigward, il-Linji Gwida tal-LCIE, p. 31.

50 Dokument ta' gwida tal-Kummissjoni, p. 59, punt 33 (ara, ukoll, p. 65, punt 54). Ara, ukoll, il-Linji Gwida tal-LCIE, p. 30 u 31.

51 Ara d-dokument intitolat "LCIE Policy Support Statement – Lethal Control and Hunting of Large Carnivores", anness mal-Linji Gwida tal-LCIE, p. 72.

Ruhanen – kienu kampjuni li jirriproduċu. Issa, infakkar li skont il-pjan ta' ġestjoni, il-vijabbiltà ta' grupp ta' lpup irrikjediet li jiġu kkaċċjati biss il-kampjuni li ma jirriproduċux<sup>52</sup>. Tapiola u l-Kummissjoni josservaw li l-popolazzjoni tal-ilpup naqset drastikament wara l-implimentazzjoni tal-imsemmija derogi.

98. Id-data li jirreferu għaliha dawn tal-aħħar, jekk tiġi kkonfermata mill-qorti tar-rinviju, tikkostitwixxi indizju qawwi li l-kwota massima stabbilita minn qabel fil-legizlazzjoni Finlandiża, flimkien mal-assenza ta' projbizzjoni ta' qtil ta' kampjuni li jirriproduċu, ma kinux jiżguraw li d-derogi ta' ġestjoni adottati fil-limiti ta' din il-kwota, inklużi dawk inkwistjoni fil-kawża prinċipali, ma jagħmlux ħsara għaż-żamma jew ir-ripristinatar tal-popolazzjoni tal-ilpup fi stat ta' konservazzjoni favorevoli.

#### ***D. Fuq il-portata tar-rekwiziti speċifiċi stipulati fl-Artikolu 16(1)(e) tad-Direttiva habitats***

99. L-Artikolu 16(1)(e) tad-Direttiva habitats jissugġetta l-użu ta' kap ta' deroga prevista fih għall-osservanza tar-rekwiziti relatati man-natura selettiva tat-teħid, mal-fatt li l-ammont ta' kampjuni meħuda jkun limitat u speċifiku għal-limitazzjoni, u mas-sorveljanza stretta tal-kundizzjonijiet li fihom isir it-teħid. Sabiex tingħata risposta kompluta għall-ewwel domanda preliminari, il-Qorti tal-Ġustizzja għandha tagħti lill-qorti tar-rinviju ċerti spjegazzjonijiet dwar il-kontenut ta' dawn ir-rekwiziti f'sitwazzjoni bħal dik inkwistjoni fil-kawża prinċipali.

100. Kif urew il-kunsiderazzjonijiet preċedenti, il-kundizzjoni ġenerali preliminari li għaliha l-Artikolu 16(1) ta' din id-direttiva jissugġetta kull deroga, dwar l-assenza ta' inkonvenjent għaż-żamma jew l-irripristinatar tal-popolazzjonijiet inkwistjoni fi stat ta' konservazzjoni favorevoli, timponi diġà ċerti rekwiziti fir-rigward tal-ammont u, jekk ikun il-każ, tat-tipi ta' kampjuni li jistgħu jiġu meħuda.

101. Sabiex jingħata kontenut proprju għar-rekwiziti speċifiċi stipulati fl-Artikolu 16(1)(e) u b'hekk tiġi żgurata l-effettività tagħhom, fl-opinjoni tiegħi dawn għandhom jiġu interpretati bħala li jillimitaw, barra minn hekk, il-fakultà ta' deroga mill-obbligi ta' protezzjoni stretta tal-popolazzjonijiet tal-ispeċi kkonċernati *anki meta d-deroga kkunsidrata la tipprekludi ż-żamma u lanqas ir-ripristinatar ta' dawn il-popolazzjonijiet fi stat ta' konservazzjoni favorevoli*.

102. F'din il-perspettiva, id-dokument ta' gwida tal-Kummissjoni jindika li l-kap ta' deroga previst fl-Artikolu 16(1)(e) tad-Direttiva habitats fih limitazzjonijiet supplimentari "sinjifikattivi" meta mqabbla ma' dawk fil-kawża ta' derogi stipulati fil-punti l-oħra ta' din id-dispożizzjoni, anki jekk l-applikazzjoni tagħha "fil-prattika tidher eċċezzjonali"<sup>53</sup>.

103. F'dan id-dokument il-Kummissjoni tippromponi, ġustament fl-opinjoni tiegħi, test li jipprevedi li deroga ma għandhiex tkun adottata abbażi tal-Artikolu 16(1)(e) tad-Direttiva habitats meta jkun hemm riskju ta' "impatt negattiv sinjifikattiv fuq il-popolazzjoni kkonċernata f'termini kwantitattivi jew kwalitattivi (jiġifieri impatt negattiv fuq l-istruttura ta' popolazzjoni)"<sup>54</sup>. Fil-preżenza ta' tali riskju, id-deroga ma għandhiex tingħata anki jekk ma twassalx sabiex tipprekludi ż-żamma jew ir-ripristinatar fi stat ta' konservazzjoni favorevoli.

104. Huwa fid-dawl ta' dawn il-kunsiderazzjonijiet li għandha tiġi stabbilita l-portata tat-tliet rekwiziti speċifiċi mitluba fl-Artikolu 16(1)(e).

<sup>52</sup> Ara l-punt 21 ta' dawn il-konklużjonijiet.

<sup>53</sup> Dokument ta' gwida tal-Kummissjoni, p. 58, punt 26, u p. 59, punt 30.

<sup>54</sup> Dokument ta' gwida tal-Kummissjoni, p. 58, punt 28.

105. *Fl-ewwel lok*, l-interpretazzjoni tar-rekwiżit relatat mal-“ammont limitat” ta’ teħid awtorizzat skont l-Artikolu 16(1)(e) tad-Direttiva habitats, tista’ tkun iċċarata bil-ġurisprudenza dwar ir-rekwiżit komparabbli relatat man-“numri żgħar” ta’ kampjuni meħuda, stipulat fl-Artikolu 9(1)(c) tad-Direttiva għasafar.

106. F’dan ir-rigward, il-Qorti tal-Ġustizzja ddeċidiet li l-ammont ta’ għasafar li jistgħu jiġu kkaċċjati abbażi ta’ din id-dispożizzjoni jiddependi mil-livell tal-popolazzjoni tal-ispeċi, mill-istat ta’ konservazzjoni tagħha u mill-karatteristiċi ġeografiki tagħha. Dan l-ammont għandu jiġi stabbilit fid-dawl ta’ data ta’ natura ġeografika, klimatika, ambjentali u bijoloġika kif ukoll tal-evalwazzjoni tas-sitwazzjoni fir-rigward tar-riproduzzjoni u tal-mortalità annwali totali minhabba raġunijiet naturali tal-ispeċi kkonċernata<sup>55</sup>.

107. *Fit-tieni lok*, skont id-dokument ta’ gwida tal-Kummissjoni<sup>56</sup>, ir-rekwiżit relatat man-natura selettiva tat-teħid tal-kampjuni tal-ispeċi kkonċernata jirreferi primarjament għall-kaċċa ta’ speċi waħda bl-esklużjoni tal-oħrajn kollha<sup>57</sup>. Fl-opinjoni tiegħi, dan ir-rekwiżit, interpretat fid-dawl tal-portata ġenerali tal-kundizzjonijiet speċifiċi stipulati fl-Artikolu 16(1)(e) tad-Direttiva habitats, kif deskritt fil-punt 103 ta’ dawn il-konklużjonijiet, jista’ wkoll, skont iċ-ċirkustanzi, jirrikjedi li jiġu mmirati b’mod iktar preċiż speċi jew kategoriji ta’ speċi speċifiċi<sup>58</sup>.

108. Minn din il-perspettiva, il-livell ta’ selettività mitlub jiddependi, min-naħa tiegħu wkoll, kif isostnu, essenzjalment, il-Gvern Daniż u dak Svediz kif ukoll il-Kummissjoni, mil-livell tal-popolazzjoni inkwistjoni, mill-istat ta’ konservazzjoni tagħha u mill-karatteristiċi bijoloġiċi tagħha<sup>59</sup>. Għal ċerti speċi jew popolazzjonijiet, jista’ jkun meħtieġ li jiġu mmirati ċerti speċi identifikati b’mod individwali, abbażi ta’ ċerti karatteristiċi bijoloġiċi (b’mod partikolari għal raġunijiet ġenetiċi jew abbażi tar-rwol tagħhom fil-grupp<sup>60</sup>) jew inkella għaliex jappartjenu għal grupp jew gruppi li jokkupaw territorju partikolari.

109. *Fit-tielet lok*, ir-rekwiżit li d-derogi bbażati fuq l-Artikolu 16(1)(e) tad-Direttiva habitats għandhom jingħataw taħt kundizzjonijiet ta’ sorveljanza stretta jimplika, b’mod partikolari, li dawn il-kundizzjonijiet u l-mod kif l-osservanza tagħhom tiġi ssorveljata għandhom jiżguraw in-natura selettiva u limitata tat-teħid tal-kampjuni tal-ispeċi kkonċernati.

55 Ara s-sentenzi tat-8 ta’ Ġunju 2006, *WWF Italia et* (C-60/05, EU:C:2006:378, punti 25 u 29), u tal-21 ta’ Ġunju 2018, *Il-Kummissjoni vs Malta* (C-557/15, EU:C:2018:477, punt 62). Il-Qorti tal-Ġustizzja ddeċidiet li, sabiex tiġi vverifikata l-osservanza tal-kundizzjoni relatata mat-teħid f’“numri żgħar” prevista fl-Artikolu 9(1)(c) tad-Direttiva għasafar, proporzjon ta’ 1% jew inqas tal-mortalità annwali totali, skont jekk l-ispeċi setgħetx tiġi kkaċċjata jew le, jikkostitwixxi bażi ta’ referenza fid-dawl ta’ xoghlijiet xjentifiċi disponibbli (ara, b’mod partikolari, is-sentenzi tal-15 ta’ Diċembru 2005, *Il-Kummissjoni vs Il-Finlandja* (C-344/03, EU:C:2005:770, punti 53 u 54), u tal-21 ta’ Ġunju 2018, *Il-Kummissjoni vs Malta* (C-557/15, EU:C:2018:477, punti 63 sa 65 u l-ġurisprudenza ċitata)).

56 Dokument ta’ gwida tal-Kummissjoni, p. 59, punt 32.

57 Ara, ukoll, f’dan is-sens, ir-reviżjoni tar-Riżoluzzjoni Nru 2 (1993) dwar il-portata tal-Artikoli 8 u 9 tal-Konvenzjoni dwar il-Konservazzjoni ta’ Annimali Slavaġ u Ambjenti Naturali Ewropej, adottata fit-2 ta’ Diċembru 2011 (T-PVS (2011), p. 36), p. 38. Din ir-riżoluzzjoni hija dokument interpretattiv tal-Konvenzjoni ta’ Berna. Sa fejn id-Direttiva habitats tispira ruhha fil-biċċa l-kbira minn din il-konvenzjoni (ara, f’dan ir-rigward, il-parir tal-Kumitat Ekonomiku u Soċjali dwar il-proposta ta’ direttiva tal-Kunsill dwar il-protezzjoni ta’ habitats naturali u seminaturali kif ukoll tal-fawna u tal-flora selvaġġi u dwar l-annessi kumplementari (ĠU 1991, C 31, p. 1, punt 1.2), u d-dokument ta’ gwida tal-Kummissjoni, pp. 7 u 8, punti 7 u 8), l-imsemmija riżoluzzjoni, u b’mod partikolari l-anness tagħha, tista’ tiggwida lill-Qorti tal-Ġustizzja waqt l-interpretazzjoni ta’ din id-direttiva.

58 Nirrileva, f’dan ir-rigward, li skont il-gwida dwar il-kaċċa sostenibbli skont id-Direttiva għasafar (2008, [http://ec.europa.eu/environment/nature/conservation/wildbirds/hunting/docs/hunting\\_guide\\_fr.pdf](http://ec.europa.eu/environment/nature/conservation/wildbirds/hunting/docs/hunting_guide_fr.pdf), p. 67), il-kundizzjoni ta’ selettività prevista fl-Artikolu 9(1)(c) ta’ din id-direttiva tirreferi għall-ispeċi, jew is-sottospeċi, is-sess jew il-kategorija tal-età koperti mid-deroga.

59 Dan huwa l-każ mingħajr preġudizzju għan-neċessità bhala regola, enfasizzata mill-Gvern Daniż u l-Kummissjoni, li jiġi kkaċċjat speċifikament il-kampjun li qed jikkawza l-problemi meta d-deroga hija intiża sabiex tipprevjeni ċerti danni. Madankollu, dan ir-rekwiżit jirriżulta diġà mill-kundizzjoni relatata mal-assenza ta’ soluzzjoni oħra sodisfaċenti (fil-kuntest, b’mod iktar preċiż, tat-test ta’ adattabbiltà, kif espost fil-punti 68 u 69 ta’ dawn il-konklużjonijiet).

60 Skont il-Kummissjoni, ir-rwol primordjali tal-ispeċi li jirriproduċu għall-ekwilibriju fil-grupp jitlob li dawn jiġu protetti. Ara, ukoll, il-konklużjonijiet tal-Avukat Ġenerali Kokott fil-kawża *Il-Kummissjoni vs Il-Finlandja* (C-342/05, EU:C:2006:752, punt 49).

110. F'dan ir-rigward, il-Qorti tal-Ġustizzja diġà kkonstatat li l-proċeduri amministrattivi għandhom jiġu organizzati b'tali mod li kemm id-deċiżjonijiet li jawtorizzaw derogi ta' kaċċa skont l-Artikolu 9(1)(c) tad-Direttiva għasafar u l-mod kif dawn id-deċiżjonijiet huma applikati huma suġġetti għal kontroll effettiv fi żmien utli<sup>61</sup>.

111. Id-dokument ta' gwida tal-Kummissjoni jikkorroborra dan l-approċċ meta jindika li d-derogi għandhom ikunu s-suġġett ta' awtorizzazzjonijiet ċari li jispeċifikaw il-kampjuni jew il-gruppi ta' kampjuni li jistgħu jinqatlu u l-ammonti tagħhom, kif ukoll il-postijiet u d-dati tat-teħid awtorizzati<sup>62</sup>. Barra minn hekk, għal kull deroga bbażata fuq l-Artikolu 16(1) tad-Direttiva habitats, l-awtorità nazzjonali kompetenti għandha tiżgura l-osservanza tar-rekwiżiti hemm previsti qabel l-adozzjoni tagħha u għandha tissorvelja l-impatt tagħha *a posteriori*<sup>63</sup>.

112. Hija l-qorti tar-rinviju li għandha tiddetermina jekk l-Uffiċċju stabbilixxiex, abbażi ta' data xjentifika, li l-limiti territorjali u kwantitattivi imposti fuq id-derogi ta' ġestjoni, fid-dawl ukoll tal-mod li bih l-osservanza tagħhom giet ivverifikata, kinux suffiċjenti sabiex jiżguraw li ma kellhomx impatt negattiv sinjifikattiv fuq l-istat ta' konservazzjoni tal-popolazzjoni tal-ilpup. Fl-opinjoni tiegħi, ma huwiex probabbli li dan kien il-każ, fid-dawl, l-ewwel nett, tal-ammont kbir ta' kampjuni mmirati meta mqabbla mal-popolazzjoni totali tal-ilpup skont iċ-ċifri mressqa minn Tapiola u l-Kummissjoni (jekk jiġi preżunt li huma kkonfermati)<sup>64</sup>, u, min-naħa l-oħra, tal-assenza ta' projbizzjoni ta' kaċċa ta' kampjuni li jirriproduċu.

## V. Konkluzjoni

113. Fid-dawl tal-kunsiderazzjonijiet preċedenti, nipproponi lill-Qorti tal-Ġustizzja tirrispondi għad-domandi preliminari magħmula mill-Korkein hallinto-oikeus (il-Qorti Amministrattiva Suprema, il-Finlandja) bil-mod segwenti:

- 1) L-Artikolu 16(1)(e) tad-Direttiva tal-Kunsill 92/43/KEE tal-21 ta' Mejju 1992 dwar il-konservazzjoni tal-habitat naturali u tal-fawna u l-flora selvaġġa, kif emendata bid-Direttiva tal-Kunsill 2013/17/UE tat-13 ta' Mejju 2013, ma jipprekludix li Stat Membru jidderoga mill-obbligu tiegħu li jiżgura l-projbizzjoni ta' qtil volontarju ta' kampjuni tal-ispeċi msemmija fl-Anness IV(a) tad-Direttiva 92/43, fosthom l-ispeċi *Canis lupus*, prevista fl-Artikolu 12(a) tal-imsemmija direttiva, billi jawtorizza l-kaċċa għall-ilpup bil-għan li jiġġieled kontra l-kaċċa illegali fil-proprjetà ta' haddiehor, li jipprevjeni l-ħsara lill-klieb u/jew itejjeb is-sentiment ġenerali ta' sigurtà tal-popolazzjoni, sakemm dan l-Istat Membru juri li r-rekwiżiti kollha stipulati fl-Artikolu 16(1)(e) tal-istess direttiva ġew issodisfatti.
- 2) L-Artikolu 16(1) tad-Direttiva 92/43, kif emendata bid-Direttiva 2013/17/UE, sa fejn jipprevedi li deroga bbażata fuq din id-dispożizzjoni tista' tiġi adottata biss jekk ma teżisti l-ebda soluzzjoni alternattiva sodisfacenti, għandu jiġi interpretat fis-sens li Stat Membru għandu, għal dan il-għan, jidentifika l-għanijiet li għandhom jintlaħqu permezz tad-deroga b'mod ċar u preċiż fid-deċiżjoni tad-deroga, jistabbilixxi li d-deroga hija adatta għat-tweqqif ta' dawn l-għanijiet u juri li l-ebda soluzzjoni alternattiva oħra ma setgħet tilhaqhom.

61 Ara, f'dan is-sens, is-sentenza tat-8 ta' Ġunju 2006, WWF Italia *et* (C-60/05, EU:C:2006:378, punt 47).

62 Dokument ta' gwida tal-Kummissjoni, p. 59, punt 31.

63 Dan l-obbligu jirriżulta wkoll mill-Artikolu 16(3)(d) u (e) tad-Direttiva habitats, li jirrikjedi li r-rapport tal-Istati Membri msemmija fil-paragrafu 2 ta' dan l-artikolu jsemmu "l-awtorità mogħtija s-setgħa biex tiddikjara u tivverifika li jeżistu l-kondizzjonijiet meħtieġa" u "il-miżuri ta' sorveljanza użati u r-riżultati miksuba". Ara, barra minn hekk, id-dokument ta' gwida tal-Kummissjoni, p. 67, punt 59.

64 Ara l-punt 66 ta' dawn il-konkluzjonijiet.

- 3) L-Artikolu 16(1) tad-Direttiva 92/43, kif emendata bid-Direttiva 2013/17/UE, sa fejn jipprevedi li deroga bbażata fuq din id-dispożizzjoni tista' tiġi adottata biss bil-kundizzjoni li ma tikkawżax ħsara għaż-żamma, fi stat ta' konservazzjoni favorevoli, tal-popolazzjonijiet tal-ispeċi kkonċernati fil-firxa naturali tagħhom, għandu jiġi interpretat fis-sens li:
- jipprekludi li Stat Membru jadotta tali deroga meta l-istat ta' konservazzjoni tal-popolazzjoni jkun ġie evalwat biss fil-livell taż-żona lokali koperta mid-deroga, u l-ebda evalwazzjoni ma tkun saret fil-livell ta' dan l-Istat Membru jew tar-reġjun bijoġeografiku kopert bid-deroga fi hdan l-imsemmi Stat Membru.
  - ma jipprekludix li Stat Membru jadotta tali deroga meta l-istat ta' konservazzjoni tal-popolazzjoni tal-ispeċi kkonċernata ma huwiex favorevoli, sakemm id-deroga ma tagħmilx dak l-istat aġar jew tipprekludi r-ripristinatar ta' dik il-popolazzjoni fi stat ta' konservazzjoni favorevoli.
  - il-fatt li deroga bbażata fuq l-Artikolu 16(1)(e) tad-Direttiva 92/43/KEE, kif emendata bid-Direttiva 2013/17, taqa' fil-kuntest ta' pjan ta' ġestjoni nazzjonali u ta' leġiżlazzjoni nazzjonali li tistabbilixxi kwota massima annwali ta' kampjuni li jistgħu jinqatlu fit-territorju nazzjonali abbażi tiegħu jiżgura biss li dan ir-rekwiżit ġie ssodisfatt sakemm din il-kwota hija stabbilita fl-livell li n-numru ta' derogi adottati li jilħqu l-ogħla limiti ta' din il-kwota, fid-dawl ukoll tad-derogi eventwalment adottati abbażi tal-Artikolu 16(1)(a) sa (d) ta' din id-direttiva u kawżi oħra ta' mortalità attribwibbli lill-bniedem, ma jagħmilx ħsara għaż-żamma jew ir-ripristinatar ta' dawn il-popolazzjonijiet fi stat ta' konservazzjoni favorevoli.
- 4) L-Artikolu 16(1)(e) tad-Direttiva 92/43, sa fejn jipprevedi li deroga bbażata fuq din id-dispożizzjoni tista' tiġi adottata sabiex tippermetti, f'kundizzjonijiet ta' sorveljanza stretta, b'mod selettiv u limitat, it-teħid ta' numru limitat u speċifikat mill-awtoritajiet nazzjonali kompetenti ta' ċerti speċi li jinsabu fl-Anness IV ta' din id-direttiva, għandu jiġi interpretat fis-sens li dawn l-awtoritajiet għandhom, qabel jadottaw tali deroga, jistabbilixxu li tali deroga ma għandhiex riskju li jkun hemm impatt negattiv sinjifikattiv fuq l-istat ta' konservazzjoni tal-popolazzjoni kkonċernata. L-assenza ta' tali riskju għandha tkun żgurata permezz tal-limitazzjoni tal-ammont tal-kampjuni koperti bid-deroga u tan-natura selettiva tagħha, skont modalitajiet li jiddependu mil-livell ta' din il-popolazzjoni, l-istat ta' konservazzjoni tagħha u l-karatteristiċi bijoloġiċi tagħha. Dawn il-kundizzjonijiet għandhom ikunu spjegati b'mod preċiż fid-deċiżjoni tad-deroga. L-osservanza tagħhom għandha tkun issorveljata b'mod strett.